

ב"ה

**אין ליכט
פון תורה**

ספר

**אלע משלים פון
דובנער מגיד**

ברך ב' - חלק ד'
אידיש

137

**הוצאת אמונה
ברוקלין נוא יארק,
שנת תשמ"א לפ"ק**

אלע משלים פון דובנער מגיד

געזאמעלט און איבערגעזעצט פון זיינע
ווערק „אהל יעקב“, „קול יעקב“, „כוכב
מיעקב“, „אמת ליעקב“ און „ספר המדות“

פון
ת ש ר “ ק

אין צוויי טייל

צווייטער טייל

ניו יארק

TASHRAK PUBLISHING CO.

187 East Broadway, New York

תרפ"ה

דעם דזבנער מגיד'ס משלים

צווייטער טייל

זייט	
184	115. אלעס ליעגט אין דער צונג
186	116. דורך פרעמדע הענד
187	117. דער קלוגער פעטער
189	118. דער קוכער און דער דאקטאר
190	119. א קנאפער נחת
191	120. א פוהר מיט גלעקלעך
193	121. מיר לעבען מיט נסים
195	122. דער מרה שחורה'ניק
197	123. ביי וועמען עס איז גוט צו פרעגען
198	124. א שלאפעדיגער גאסט
200	125. העלפען און שענקען
201	126. א ריכטיגער סימן
202	127. דער פער'משכונ'טער פוטער
204	128. אן אשת חיל
205	129. די דריי גוטע פריינד
207	130. א אינגעל מאכט א חשבון
208	131. דער גבור
210	132. שמויב און בלאטע
211	133. דער ציגיינער
213	134. זיך אליין גענארט
214	135. די גרויסע שיסעל
215	136. דעם זוהנ'ס טענות
216	137. ער האט אויסגעפיהרט
217	138. דעם פאטער'ס כתב
218	139. דער תלמיד און דער בעהעלפער
219	140. זיינע צוויי ווייבער
220	141. אז מ'גייט א נאר א מתנה
222	142. דער מענש און זיין מזל
223	143. שלעכט געלערנט
224	144. די קלוגע צוואה

227	פערקויפט זיין קעסט	145
228	ווען דער זאמער גלויבט דעם הונגעריגען	146
229	די צוויי ברידער	147
230	דער ארימער שותף	148
232	א קבצנישער גביר	149
233	אן אומזיסטער געוויין	150
234	דער רייכער אביון	151
235	א גנב מאכט אן אנשמעל	152
237	ער האט געוואלט אפעטיט	153
238	דעם אלטענס פאלאסט	154
240	ער דארף קיין פאספארט	155
241	א נגיד צווישען גבירים	156
242	זיי האבען געזוכט פרנסה	157
243	אויף פרעמדע איז ער ניט קארג	158
245	דער גרויסער טאפ	159
246	אן אוצר אין חלום	160
249	פריינדשאפט איז ניט האנדעלשאפט	161
250	די צוויי גנבים	162
252	א וועהטאג איז א גומער סימן	163

אלעם ליגט אין דער צונג

איינער האט געוואלט פערקויפן זיין הויז. איז געקומען א סוחר די הויז אַנקוקען. דער סוחר האט אלעם בעטראכט און האט, ווי דער שטייגער איז, גענומען זוכען פעהלערען: די סטעליע איז געווען א ביסעל אויסגעבויגען, פון דעם אויווען זיינען ארויסגעפאלען א פאר קאכלעס, די טיהר צו דער גאס דארף רעמאנטירט ווערען, די שלאף-צימערען זיינען זעהר קליין, און נאך אזעלכע פעהלערען האט ער אויפגעוויזען, כדי דעם בעלהבית מאכען פיהלען שלעכט, אז ער זאל פערקויפן וואס ביליגער.

דער סוחר האט די הויז אַבגעקויפט גאנץ ביליג. א צייט שפעטער האט זיך געמאכט, אז דער פריהערדיגער בעלהבית האט געוואלט צוריק האבען זיין הויז. איז ער געקומען צום

נייעם בעל הבית פרעגנען אויב ער וועט איהם צוריק פער-
קויפען די הויז. יענער איז געווען צופריעדען, בתנאי ער
זאל קריגען א גרעסערען מקח ווי ער האט בעצאָהלט. "עס
איז א פיינע הויז", האט דער נייער בעל הבית געזאָגט צום
פריהערדיגען. "עס איז שוין איינמאל א הויז! געבויט אזוי
שטארק ווי אייזען, די שלאָפצימערן לופטיגע און בעקוועמע,
דער שפייזע זאל איז אזוי גרויס, אז מען קען דאָרט מאַכען
חתונות, דער אויווען איז אזא גוטער דאָס אין די גרעסטע
פרעסט ווארימט ער א מחיה, און די געגענדר דאָ אַרום איז
אזוי שענה, אז די וואָס ציהען אַרויס פון דאָנען קומען גלייך
צוריק."

ווען דער אלטער בעל הבית האט געהערט ווי יענער
לויבט אזוי די הויז, האט ער איהם געפרעגט: "זאָגט מיר,
פאר וואָס, אז איהר האט געקויפט די הויז, האט איהר דיזע
מעלות ניט געזעהן, נאָר פעהלערען האט איהר געזעהן?"

נ מ ש ל

וואָס יענער האט איהם געענטפערט איז ניט וויכטיג.
וויכטיג איז דאָס וואָס מענשען זוכען וואָס זיי פאסט. פאסט
זיי, זוכען זיי פעהלערען. פאסט זיי, זוכען זיי מעלות. "המות
והחיים ביד הלשון" — טויט און לעבען איז אין דער מאַכט
פון דער צונג.



116

דורך פרעמדע הענד

א רייכער ישוב'ניק האָט געשיקט זיין זוהן צו אַ מלמד אין שטאָרט לערנען. דער ישוב'ניק האָט אָבגעמאַכט מיט'ן מלמד, אַז דער אינגעל זאָל ביי איהם האָבען אַ צימער, אָבער עסען וועט דער אינגעל קריגען צוגעשיקט פון דאָרה. יעדען מאָג פלעגט אַ רויטער בריינגען פאַר'ן אינגעל פרישע בול-קעלעך, פיש, פלייש און דאָס גלייכען. דער פאָטער פלעגט שיקען אַ ביסעל מעהר ווי זיין אינגעל קען אויפּעסען, ער האָט זיך גערעכענט אזוי: דער מלמד איז דאָך אַן אַרימאן און ער האָט קינדער וועלכע האָבען מסתמא נישט צופיעל, און טאָמער נעהמט די מלמד'יכע עפעס אַרונטער פאר איהרע קינדער וועט אלץ בלייבען גענוג פאר זיין זוהן.

אָבער דער מלמד מיט זיין מלמד'יכע האָבען אַנדערש געטאָהן. זיי האָבען אין גאנצען צוגענומען די שפייזען וואָס דער ישוב'ניק פלעגט שיקען פאר זיין זוהן און דאָס אוועק-געבען צו זייערע קינדער. און דעם אינגעל פלעגען זיי געבען שוואַרץ ברויט מיט הערינג און נאָך אזעלכע גראָבע אכילות. צו וועלכע דער אינגעל איז נישט געווען געוואוינט. דער אינגעל איז געוואָרען בלאָס און מאָגער. אום צו בעהאַלטען זיין שולד, פלעגט דער מלמד אָפט זאָגען צום אינגעל: „איד קען נישט פערשטעהן וואָרום דיין פאָטער איז געוואָרען אזוי קאָרג צו דיר? איז דער היים פלעגט ער דיר קאָרמענען מיט אל-דאָס-גוטס און אז דו ביזט אין שטאָרט שיקט ער דיר אזעלכע אַרימע עסענס!“

דער אינגעל האָט אָבער פערשטאַנען אז דער פאָטער שיקט איהם יאָ גוטע עסענס, נאָך דער מלמד מיט זיין גע-

זינדעל בערויבען איהם. האָט דער אינגעל געמאַכט אַ שווייג
און האָט גאָרנישט געזאָגט. סוף זמן, ווען דער אינגעל איז
געקומען אַהיים אויף יום טוב, און דער פאָטער האָט איהם
געפרעגט וואָרום ער זעהט אויס אזוי שלעכט, האָט דער איינ-
געל אויסגעזאָגט ווי מען האָט כסדר בע'גנב'עט זיינע עסענס
און ווי ער האָט צוליעב דעם געמוזט הונגערען.

נ מ ש ל

דער אייבערשטער שיקט צו פאר יעדען מענשען גענוג,
נאָר ביז עס קומט אַן צום מענשען, געהט עס דורך פרעמדע
הענד וועלכע געהמען צו די בעסטע חלקים פאר זיך.

117

דער קלוגער פעטער

אַ יונגער מאַן וואָס האָט ערשט אָנגעפאנגען צו האַנדלען
איז געקומען אין אַ גרויסער שטאָדט וועגען מסחר. ער איז
דאָרט אריינגעפאָהרען אין אַ גרויסע אכסניא, און גלייך ווי
ער האָט זיך אַ ביסעל אויסגעהוהט פון וועג, איז ער געגאָנג-
גען בעזוכען זיינעם אַ פעטער, און האָט איהם דערצעהלט
וועגען וואָס ער איז געקומען. דער פעטער האָט איהם געהער-
פריינדליך אויפגענומען און איהם געגעבען אַ פאָר קלוגע
עצות, וואָס צו קויפּען און ווי צו קויפּען. נאָכדעם איז דער
יונגער מאַן צוריק אוועק אויף זיין אכסניא.

דער פעטער האָט גלייך אָנגעהויבען אַרומלויפּען צו אַלע
גרויסע סוחרים און פאָבריקאַנטען פון שטאָדט און האָט זיי
אָנגעזאָגט: „איז יענער און יענער אכסניא געפינט זיך אַ
יונגער מאַן מיט אַ סך געלד וואָס איז אַהער געקומען איינ-
קויפּען סחורה. געהט צו איהם און מאַכט מיט איהם גע-“

שעפטען. עס פערשטעהט זיך, אז די סוחרים און פאכריי קאנטען זיינען געגאנגען און גענומען האנדלען מיט דעם יונגען סוחר און מאכען מיט איהם געשעפטען.

נאכדעם ווי דער יונגער סוחר האט זיך שוין גע-
נוג אָנגעקויפט ביי די סוחרים, איז דער פעטער, גאנץ
בשתוקה, אז זיין פלימעניק זאל גאָר ניט וויסען, געגאנגען
צו אנדערע סוחרים און זיי געשיקט צו פערקויפען זייערע
סחורות. די סוחרים זיינען געקומען איינער נאָך דעם אַנ-
דערען, דער אַרויס, דער אַריין, און האָבען דעם יונגען סוחר
ניט געגעבן א מינוט רוה.

צוויי וואָכען זיינען אזוי אוועק ביז דער יונגער סוחר
האָט אויסגעגעבען זיין גאנצע געלט, און נאָכדעם האָט ער
גענומען זיך קלייבען צו פאָהרען צוריק אַהיים. ער איז
אַריין צו זיין פעטער זיך זעגענען מיט איהם און האָט איהם
דערצעהלט וואָס פאר א סחורות ער האָט געקויפט און וואָס
פאר א מקחים ער האָט געצאָהלט. נאָכדעם האָט ער מיט אַ
זיפץ בעמערקט: „אָבער די סוחרים וואָס זיינען צו מיר גע-
קומען זיינען געווען אזוי פיעל, דאָס איך האָב מיין גאנצע
געלט אויסגעגעבען אויף די סחורה און איך האָב די גאנצע
צייט קיין ביסעל רוה ניט געהאט.“

האָט דער פעטער מיט א שמייכל געענטפערט: „מיינ
קינד! דאָס האָב איך דיר געשיקט סוחרים אז זיי זאלען
פערנעהמען דיין גאנצע צייט. איך האָב זיך געטראכט: דו
ביזט נאָך א יונגער מענש, און געלט האָסטו א סך, האָב איך
מורא געהאט אז דו וועסט זעהן די פיעלע פערגעניגענס פון
דער גרויסער שטאָדט, וועסטו זיך אַריינלאָזען אין זיי,
וועסט בעזוכען די טעאטערע, די שפיעל פלעצער, און וועסט
אויסברענגען דיין געלט אויף נאַרישקייטען. אָט דערפאר
האָב איך אָנגעשיקט די סוחרים אז זיי זאלען דיר ניט גע-
בען קיין צייט צו טראכטען פון נאַרישע פערגעניגענס און
דו זאָלסט דיין געלט פערוענדען אויף א ניצליכען וועג.“

נ מ ש ל

דער מענש קומט אויף דער וועלט וועלכע איז פול מיט
ליידענשאפטען און אויסגעלאסענע פערנעניגענס. דערפאר
האט דער אייבערשטער אונז פערזארגט מיט א תורה און מיט
א סך מצוות אז מיר זאלען אויף זיי פערווענדען אונזער גאנץ
צע צייט און ניט האבען קיין צייט אויף נארישקייטען.

118

דער קוכער און דער דאקטאר

א פירשט האט געהאט ביי זיך א קוכער וואס איז גע-
ווען א גרויסער קינסטלער אויף צו מאכען אלע טייערע
מאכלים. אז דער קוכער איז שוין געווארען אלט, האט דער
פירשט אנגעהויבען צו זוכען א גוטען דאקטאר, וואס זאל
זיך געפינען אימער אין זיין פאלאסט. נאך א לאנגען זוכען
האט דער פירשט געפונען א זעהר גוטען דאקטאר, א מומחה,
און ער האט מיט'ן דאקטאר אַבגעמאכט, אז ער זאל קומען
צו איהם און זיין ביי איהם אין הויף, און דארטען וואוינען.
אַבער דער דאקטאר דארף ניט קומען אזוי לאנג ווי דער קו-
כער לעבט נאך, נאך נאכדעם אז דער קוכער וועט שטארבען
זאל דער דאקטאר קומען.

די דיענער און די קנעכט פון דעם פירשט האבען מיט
גרויס אונגעדולד ארויסגעקוקט אויף דעם דאקטאר'ס קומען.
און זיי האבען אלץ גערעדט צווישען זיך: „ווען וועט שוין
דער קוכער אמאל שטארבען, און עס זאל שוין קענען קומען
צו אונז דער גרויסער דאקטאר!“ אַבער ווען דער פירשט
האט דערהערט דיזע רייד איז ער געווארען ביזן און ער האט
אויף זיינע דיענער אַנגעשריען: „שטים וואס איהר זייט!

פערשטעהט איהר דען ניט ווארום איד ברענג ניט אראפ דעם
 דאקטאָר יעצט, בעת דער קוכער לעבט נאָך? איד האָב ביי
 זיך גענוג פלאץ פאר ביידען, נאָר אזוי לאנג ווי דער קוכער
 לעבט נאָך, דאָרף איד קיין דאקטאָר ניט, ניט איד און ניט
 מיין גאנצע הויזגעזינד, נאָר, טאָמער, חלילה, שטאַרבט מיין
 קוכער אוועק, האָב איד שוין מורא, און איד האָב זיך דאָרום
 בעצייטענס פערזאָרגט מיט א גוטען דאקטאָר. בעסער זאָל
 דער קוכער לעבען און איד זאָל ניט דארפֿען אָנקומען צו א
 דאקטאָר."

נ מ ש ל

די גמרא זאָגט אויף דעם: "פאָלג דעם דאקטאָר איידער
 דו דארפסט איהם האָבען", (אוקיר לאסיא ער לא תצטרך
 ליח). בעסער אז מען פאָלגט די געזונדהייטס-פאַרשריפטען
 און מען היט זיך מיט'ן עסען וועט מען קיין דאקטאָר ניט
 דארפֿען.

119

א ק נ א פ ע ר נ ח ת

איינער האָט געהאט צוויי זיהן אין א ווייטער שטאָדט.
 איינער פון זיי איז געווען זעהר רייד. דער אנדערער א גרוי-
 סער ארימאָן. דער רייכער האָט קיינמאל זיך ניט געקומערט
 וועגען זיין ארימען ברודער, ווייל דער רייכער איז געווען א
 קאָרנער און א שלעכטער. איינמאל האָט זיך דעם רייכער
 פערגלויסט צו פאָהרען צו זיין פאָטער אויף א בעזוך און
 איהם פערשאַפֿען א ביסעל נחת. דער וועג איז געווען א
 ווייטער און די ריזע האָט איהם אָבגעקאָסט א סך געלט.
 און ווען דער זון איז געקומען צו זיין פאָטער, האָט ער איהם

געצייגט א חשובן פון דעם ווי פיעל עס האט איהם אבנער קאסט די רייווע און ער האט געזאגט צו זיין פאטער: „זעה, טאטע, דא האסטו א בעווייז ווי ליעב און ווי טייער דו ביזט ביי מיר. איד האב ניט געזשאַלעוועט קיין געלד און איד האב געמאַכט די לאנגע רייווע, אום דיר צו פערשאַפּען אַ ביסעל פערנעניגען“.

דער פאטער האט אַ קוק געטאָהן אויפ'ן חשובן, האט אַ שאַקעל געטאָהן מיט דעם קאפּ און געזאגט: „מיינ זון! דו האסט מיר געקענט פערשאַפּען אַ פיעל גרעסערען נחת ווען דו וואָלט פערבליבען אין דער היים און די געלד וואָס דו האסט אויסגעגעבען אויף דער רייווע וואָלטו אוועקגעגעבען צו דיין אַרימע ברודער, וועלכער איז אין גרויס נויט“.

נ מ ש ל

מיר פאסטען אַ תענית און מיר מיינען אז מיט דעם פערשאַפּען מיר דעם אייבערשטען פיעל נחת. אבער אַ פיעל גרעסערען נחת קענען מיר איהם פערשאַפּען ווען מיר גיבען אַן אַרימאן אַבצועסען.

120

אַ פוהר מיט גלעקלעך.

אמאל איז געווען אַ גרויסער סוחר וואָס פלעגט ארומ פאָהרען איבער די שטעטלעך און פערקויפּען סחורה צו קרע- מער אויף באַרג, אַז זיי זאָלען בעצאָהלען אַ בעשטיממען טערמין. דיזע שטעטלעך זיינען אַלע געווען אַרימע און די סוחרים זיינען געווען שלעכטע צאָהלער וואָס האָבען פיינד געהאַט צו צאָהלען אפילו ווען זיי האָבען געהאַט געלד. מיט

דער גרינער גאל פלעגט דעם סוחר אנקומען צו קריגען פון זיי עפעס, כאטש א קליינע סומע אויפ'ן חוב. נאך איין שטאדט איז געווען א רייכע און די קרעמער דארט זיינען געווען גוטע צאהלער וואס פלעגען צאהלען פינקטליך צו דער צייט.

ווען דער סוחר פלעגט ארויספאָהרען וועגען געשעפט. פלעגט ער זיך איין יענע ארימע שטעדטלעך אויף לאנג ניט אפשטעלען, נאר ער פלעגט דורכפאָהרען אויף גיד, און אויב אימיצער האט איהם געפרעגט אויב ער האט עפעס גוטע סחורה צו פערקויפֿען, פלעגט ער ענטפערען אונטער דער נאָז: „איד האב נישט“, און פלעגט ווייטער פאָהרען. אבער ווען ער פלעגט אנקומען ביי יענער שטאָדט וואו עס האבען זיך געפונען די פיינע סוחרים, די גוטע צאהלער, פלעגט ער אנטשעפען גלעקלעך אויף זיין פוהר און ער פלעגט אריינפאָהרען מיט גרויס פאָראַד, אום אז אלע זאלען וויסען אז ער קומט, אז ער איז שוין דאָ.

די קרעמער פלעגען הערען די גלעקלעך, פלעגען זיי זיך דערפרעהען, און זיי פלעגען אלע לויפֿען צו זיין אכסניא, און איהם אפברענגען וואס זיי זיינען איהם שולדיג געווען פון פריהער און זיי פלעגען בעקומען פרישע סחורה אויף א נייעם חשבון.

איינמאל האט געטראָפֿען אז אונגליק, אז די שטאָדט האט אָנגעברענגט, און די אלע פיינע סוחרים זיינען געבליבען ארים און הייליגאקעט. פון דער סחורה און זייערע קראַמען זיינען פֿערבליבען אָנגעברענגטע רעשטלעך. עס איז זיי געווען גוט ביטער אויפֿ'ן האַרצען, דען זיי האָבען געוואוסט אז דער סוחר וועט באַלד קומען מאַהנען געלד פֿאַר זיין סחורה און זיי האָבען ניט וואס איהם צו געבען.

דער סוחר איז געקומען און, ווי זיין שטייגער איז אימער געווען, איז ער דיווען מאל אויך אריינגעפאָהרען אויף א פוהר מיט גלעקלעך . . . און ווען די פֿעראַרימטע קרע-

מער האבען געהערט דעם קלינגען האבען זיי זיך צואוויינט, און אלע האבען זיך א לאז געמאכט צום סוחר מיט זייערע אבגעברענטע רעשטלעך אין די הענד און האבען געזאגט: „אט דאס איז אלעס וואס מיר פערמאגען; דאס איז אלעס וואס עס איז אונז פערבליבען פון דער גרויסער שרפה, וואס האט אונז אונגליקליך געמאכט. ווילסטו, קענסטו אונזער ביסעל פערבליבענעם דלות געהמען אויפ'ן חוב.“ ווען דער סוחר האט געזעהן אז זיי זיינען פערארומט, דאס זיי ווילען צאהלען נאר זיי קענען ניט, האט ער זיי גע-טרייסט און האט זיי ווידער געגעבען סחורה אויף בארג.

נ מ ש ל

דער אייבערשטער שפייזט די גאנצע וועלט און ער ער-ווארטעט אז יעדער איינער זאל בעצאהלען מיט מצוות און מעשים טובים. זיינען אבער דא א סך שלעכטע צאהלער, אנזעצער, וואס דרעהן זיך אויס פון צאהלען. וויל דער אייבערשטער מיט זיי ניט האנדלען. ער וויל האנדלען בלויז מיט זיינע צדיקים, מיט גוטע צאהלער. און ווען אפילו עס טרעפט אז די צדיקים בלייבען שולדיג און קענען ניט צאהלען, בארגט ער זיי דאך ווייטער, ווייל ער ווייס אז זיי וועלען סוף כל סוף בעצאהלען.

121

מיר לעבען מיט נסים

א פאטער האט געשיקט זיין זוהן לערנען אין אן אנדער שטאדט. האט ער אבגעמאכט מיט א דארטיגען בעלהבית, אז ער זאל דעם זוהן ביי זיך האלטען, זאל איהם געבען עסען און טרינקען און א צימער צו שלאפען, און ער האט מיט

איהם אבנעמאכט וויפיעל ער זאל איהם יארפען צאהלען פון
וואד, אדער פון חודש. דערווייל איז דארט דער זוהן קראנק
געווארען און האט פערלארען דעם אפעמיט, אזוי דאס ער
האט כמעט ווי אויפגעהערט צו עסען. סוף זמן, אז דער פא-
טער איז געקומען אבנעהמען זיין זוהן אויף יום-טוב אהיים.
האט ער ניט געוואלט בעצאהלען די גאנצע סומע וויפיעל עס
האט ארויסגעקומט פאר דעם אינגעל'ס קעסט. דער פאטער
האט גע'טענה'ט, דאס אזוי ווי דער אינגעל האט די גאנצע
צייט ווייניג געגעסען, צוליב זיין קראנקהייט, בכו קומט
פאר איהם ניט אזוי פיעל. אבער דער בעל-הבית, ביי וועמען
דער אינגעל איז געשטאנען, האט גע'טענה'ט, אז גראדע ווייל
דער אינגעל איז געווען קראנק קומט איהם ארויס נאך מעהר,
זייל עס קאסט מעהר געלד און מיה צו שפייען און פפלעגען
א קראנקען מענשען ווי א געזונטען.

נ מ ש ל

עס זיינען דא אזעלכע אידען וואס טענה'ן אזוי: ווען
מיר זיינען געווען אויף אונזער לאנד און דער אייבערשטער
האט אויף אונז גוט אויפגעפאסט, זיינען מיר מחויב געווען
איהם צו דיענען; אבער יעצט, אז מיר זיינען אין גלות
און מיר ליידען אזוי פיעל, פארוואס קומט איהם אז מיר
זאלען איהם דיענען? איז דער תירוץ אויף דעם אזוי: איז
גלות געשעהען מיט אונז יעדען טאג מעהר נסים ווי ווען
מיר זיינען געווען אויף אונזער אייגען לאנד, נאך מיר זיינען
צו בלינד זיי צו זעהן.



122

דער מרה שחורה'ניק

ביי א מלך איז געווען א זוהן, וואס איז געווען א גרויסער מרה-שחורה'ניק. ער איז שטענדיג ארומגעגאנגען זעהר אומעטיג און האט רק געזיפצט. קיינמאל האט מען נישט געזעהן קיין שמייכל אויף זיינע ליפער, אדער געהערט פון איהם א פרעהליכען ווארט. האט דער מלך זיך בעראטהען מיט זיינע מיניסטארען, און זיי האבען געגעבען אן עצה, אז דער מלך זאל פאר זיין זוהן אויסבויען א פרעכטיגען פאלאסט, מיט א שעהנעם גארטען ארום, און איז דעם פאלאסט זאלען די ווענט זיין געמאלען מיט הערליכע קאלירען, און אלע דיענער פון דעם פאלאסט זאלען זיין געזונטע מענשען און מיט פרעהליכע, ליכטיגע פנימ'ער. יעדע נאכט זאל שפילען א גרויסער ארקעסטער און עס זאלען קומען די בעסטע טענצער און טאנצען.

אזוי האט דער מלך געמאכט.

אבער אנשטאט צו ווערען פרעהליכער איז דער בוך מלך נאך אומעטיגער געווארען. ער איז געווארען נאך א פיעל גרעסערער מרה-שחורה. האט דער מלך נישט געקענט פערשטעהן ווי אזוי דאס קומט. האט ער געלאזט צוזאמען-רופען די גרעסטע דאקטוירים פון לאנד און זיי פרעגען וואס צו טאן, ווי אויסצוהיילען דעם בוך-מלך פון זיין קראנקהייט. די דאקטוירים האבען ארומגערעדט דעם ענין דריי טעג און דריי נעכט, און עס איז ביי זיי געבליבען אז מען דארף טאן פערקעהרט ווי די מיניסטארען האבען געראטהען. מען קען נישט געהן גענען דער נאטור פון א מענשען און היילען א מרה-שחורה'ניק דורך מוזיק און טענץ, נאר גראדע פער-

סעהרט, מען דארף די רפואה צופאסען צו זיין נאטור, מען דארף איהם געבען וואס זיין נאטור פאדערט. און זיי האבען געראטהען דעם מלך, אז ער זאל פאר דעם חולה קריגען און ארימע שטיבעל מיט שווארצע ווענט, און משרתים זאל ער איהם געבען קאליקעס, קראנקע, וואס האלטען כסדר אין קרעכצען און זיפצען: די מעבעל אין דער הויז זאל זיין אלט און צובראכען און די פענסטער זאלען זיין פערשמירט מיט סאזשע, אז עס זאל אריין ווייניג ליכט. דעם מלך איז אפילו די עצה ניט געווען גאר צום הארצען. ער האט קיין הארץ ניט געהאט אזוי צו טאהן צו זיין אייגענעם זוהן, אבער ער האט פערשטאנען אז דאס איז דער בעסטער וועג איהם צו היילען, און אז נאכדעם ווי דער מרה-שחורה'ניק וועט פאר א צייט ליידען אמת'ע צרות, ניט קיין איינגעבילדעטע, וועט ער זיך פרעהען ווען מען וועט איהם פון דער ארימער שטיבעל אוועקנעהמען.

דער-מלך האט געפאלגט די עצה פון די דאקטוירים, און נאכדעם ווי דער בוייחיד איז אבגעווען אין דער שטיבעל עטליכע חדשים האט ער זיך דערפרעהט ווען דער מלך האט איהם צוריקגענומען אהיים. ער האט זיך געפרעהט מיט יעדער זאך וואס ער האט געזעהן ביי זיין פאטער אין פא-לאסט, און ער האט שוין מעהר ניט געמרויערט.

נ מ ש ל

דערפאר איז ניט גוט פאר א אידען זיך צו פרעהען אין גלות. פון א פרעהליכען געזאנג ווערט דער איד נאך אומעטינער, נאר ווען ער הערט א סקארבאווען נגון, וואס געהט איהם פאר'ן הארצען, ווערט איהם לייכטער . . .



123

ביי וועמען עס איז גוט צו פרעגען

אן ארימאן, וועלכער האט ניט געהאט פון וואס צו לעבען, האט זיך געוואלט אוועקלאזען איבער דער מדינה, אום צו געהן איבער די הייזער. אזוי ווי דער ארימאן איז קיינמאל ניט ארויס פון זיין שטעדטעל און האט גאנץ ווייניג געוואוסט וועגען רייזען איבער דער וועלט, האט ער גענומען טראכטען ביי וועמען מען פרעגט אן עצה. ער האט געוואוסט אז דער גביר פון שטעדטעל פאָהרט גאנץ אָפּט אין אַנדערע שטעט וועגען געשעפט, איז ער אוועק צו איהם און האט געזאגט:

„איך בין געקומען צו אייך איהר זאלט מיר געבען עפעס אַ ידיעה, ווי איז מען זיך נוהג אן מען פאָהרט אַרום איבער דער וועלט. איהר זייט דאך אַ מענש וואָס מאַכט גאנץ אָפּט ווייטע נסיעות צוליב אייערע געשעפטען, און איך וויל זיך אויך יעצט אוועקלאזען זעהר ווייט צוליב מיין פרנסה, וועט איהר דאך מיר מסתמא געבען אַ גוטע עצה.“

דער גביר האט זיך צולאכט און געענטפערט:

„אן דו ווילסט זיך לאזען איבער דער וועלט צו געהן איבער די הייזער קומסטו מיר פרעגען אן עצה? וואס ווייס איך וועגען אזעלכע זאכען? דו דארפסט פרעגען ביי אזעלכע ארימע-לייט ווי דו, וואס ווייסען וואו מען קריגט אויפ'ן וועג אַ פרייעם נאכטלעגער, אדער אַ פרייעם מאהלצייט. אבער וואס פאר אן עצה קען איך דיר געבען?“

נ מ ש ל

„לב יודע מרת נפשו“ — נאר אַ האַרץ וואָס איז אַליין

פערביטערט קען פערשטעהן דעם הארצוועהמאג פון אן אנדערען.

124

א שלאפעדיגער גאסט

א יונגער-מאן האט איבערגעלאזט זיין שטאדט און זיין משפחה און איז אוועק אין אן אנדער שטאדט, איז אן אנדער לאַנד, גאנץ ווייט פון זיין היים. עס פערשטעהט זיך אז ער האט שטארק געבענקט נאך זיינע אייגענע, און ער פלעגט אלץ ארויסקוקען, טאמער קומט אַמאָל אַ מענש פון זיין שטאדט, ביי וועמען ער זאל קענען אויספרעגען וואס זיין משפחה מאכט.

איינמאל איז דורכגעפאָהרען אן אַרימאָן, וואס געהט איבער די הייזער, און ווען דער אַרימאָן איז אַריין צום יונגע-מאן איז הויז, האט ער איהם דערקענט אז ער קומט פון זיין שטאדט. דער יונגער-מאן האט זיך שטארק דער-פרעהט מיט דעם אַרימאָן, האט איהם געבעטען צו זיצען מיט איהם און פערבריינגען און שמועסען וועגען זייער שטאדט און וועגען זיין משפחה. האט דער אַרימאָן גע-זאגט:

„איד בעט דיר, האלט מיר נישט אָב, איד בין אַהער געקומען צו קלייבען נדבות און מייז צייט איז מיר זעהר טייער.“

„איד וועל דיר בעצאהלען פאַר דער צייט,“ האט דער יונגער-מאן געענטפערט. „וויפיל קענסטו אַנקלייבען איז אַ טאג? צוויי, דריי גילדען! — טא נא דיר דריי גילדען און זיץ מיט מיר.“

דער אַרימאָן האט צו דעם איינגעווייליגט, דער יונגער-

מאן האט געהייסען גרייטען צום טיש פאר'ן נאכט. גוטע
זאכען צו עסען און וויין צו פערטרינקען. דער ארימאן האט
קורב כל זיד זאט אנגעגעסען און אנגעטרונקען, און נאכדעם
האט איהם אנגעהויבען צו שלעפערען. דער יונגער-מאן פרעגט
זיד נאך אויף זיינע אייגענע און דער ארימאן גיט עפעס
א זאג אונטער'ן נאז, גיט א גענעץ און דרעמעלט איין. און
צום סוף זאגט דער ארימאן: „נאך אזא גוטער סעודה ווילט
זיד א ביסעל שלאפען. זיי אזוי גוט און צייג מיר א בעטעל
וואו איר זאל זיד קענען גוט אויסשלאפען.“

ווען דער יונגער-מאן האט דאס געהערט, איז ער גע-
ווארען אויסער זיד פאר כעס און ער האט אנגעשריען אויף
דעם ארימאן: „דו, שנאדער איינער! אט אויף דעם האב
איר דיר געגעבען עסען און טרינקען, כדי דו זאלסט נאכדעם
קענען שלאפען און צו מיר א ווארט גיט וועלען ריידען. . .“

נ מ ש ל

דער אייבערשטער בענקט שטארק נאך דער נשמה, וואס
ער האט געגעבען דעם אירען, און ער וויל פון איהר הערען.
דערפאר האט ער דעם אירען געגעבען דעם שבת, א טאג
אין וועלכען דער אייבערשטער געהמט דעם אירען צו זיד אויף
קעסט, כדי צו הערען עפעס פון דער נשמה. נאר אויב דער
איר עסט זיד און און טרינקט זיד און און לייגט זיד נאכדעם
שלאפען, גיט ריידענדיג פון עפעס נשמה-זאכען, האט ער,
בביכול שטארק פעראיבעל.



125

העלפֿען און שענקען

איינער האט זיך געשטעלט אין גאס אויף א לייטער, וואס איז געווען צוגעשפארט צו א הויז. דער לייטער האט זיך אנגעהויבען צו שאקלען און דער מאן האט אנגעהויבען צו רופען א פערבייגעהענדען אין גאס, אז ער זאל צוהאלטען דעם לייטער. „איד האב דיר ניט געבעטען צו קריכען אויפ'ן לייטער און איד דארף דיר ניט צוהאלטען!“ האט דער פערבייגעהער געענטפערט. פלוצלונג איז דער מאן אַרונטערגעפאלען און האט זיך צובראכען דעם נאָקען. ער איז געבליבען ליגען אויף דער ערד א פערבלוט־יגטער. דאן איז דער פערבייגעהער צו איהם צוגעלאפֿען, האט איהם אויפגעהויבען מיט גרויס רחמנות און געטראגען אין שפיטאל. איז שוהל, ביו מנחה למעריב, האט דער „בעל טובה“ זיך בעריהמט פאר אלעמען, אז ער האט היינט פערדיענט א גרויסע מצוה און ער האט דערצעהלט די גאנצע געשיכטע. האט איינער צו איהם געזאגט: „א פיעל גרעסערע מצוה וואלסטו פערדיענט ווען דו וואלסט אונטערגעהאלטען דעם לייטער, אז דער אונגליקליכער זאל ניט אַרונטערפאלען.“

נ מ ש ל

די תורה האט אונז געלערנט צו העלפֿען מענשען. אז זיי זאלען קענען שמעהן אויף זייערע אייגענע פֿיס און ניט דארפֿען אנקומען צו אונז אז מיר זאלען זיי געבען נדבות. דאס מיינט „וחי אחיד עמך“ — דיין ברודער זאל קענען לעבען אזוי ווי דו.

126

א ריכטיגער סימן

צוויי ארימע-לייט זיינען אנגעקומען אין א שטאדט, האבען זיי בעמערקט ווי אין איין הויז קאכט מען און מען באקט, און מען גרייט צו אזוי ווי צו א גרויסער שמחה. זאגט דער עלטערער ארימאן צו דעם אינגערען: „אט דא לאמיר אריינגעהן אין הויף און זיך דארט ארומדריעהן, ביז עס וועט זיך אנפאנגען די סעודה, דאן וועלען מיר אריינגעהן אין הויז, וועט מען אונז אויך געבען עסען פון דער סעודה.“

זיינען זיי אריין אין הויף און זיך דארט אוועקגעזעצט. ביי א שטונדע זיינען זיי אזוי געזעסען און געווארט, און צו זייערע נאָזלעכער האָבען זיך פון קיך דערטראָגען אַלערליי ריחות פון געשמאקע בראטענס און געבעקס. מיט אמאל הויבט זיך אויף דער עלטערער ארימאן און זאגט צום אינגערען: „קום, לאמיר אוועקגעהן. מיר האבען געמאכט א טעות. דא ווערט בלויז געקאכט און געבאקען פאר דער סעודה. עסען די סעודה וועט מען אין אנדער ארט.“

זיינען זיי ארויס אין גאס און גענומען נאכפרעגען. האט מען זיי געזאגט: „דא גרייט מען נאר אז די סעודה. עסען וועט מען די סעודה דארט און דארט.“

„זאגט מיר,“ האט דער אינגערער ארימאן געפרעגט דעם עלטערען. „ווי אזוי האט איהר עס פערשטאנען, אז די סעודה וועט מען ניט עסען אין דער הויז וואו עס ווערט געקאכט?“ „איד וועל דיר דאס ערקלערען,“ האט דער עלטערער געענטפערט. „איד האב געזעהן ווי די באַלעבאַסטע האַלט כסדר אין נאָשען פון די מאכלים, און איהר מאן מיט די

קינדער האט זי אויך געגעבען צו עסען פון די מאכלים. טראכט איר מיר, דער שטייגער פון א פרוי איז, אז ווען זי האט א סעודה ביי זיך אין הויז, נאשט זי ניט יעדע וויילע פון די טעפלעך און איהר מאן און איהרע קינדער ניט זי אויך גארנישט. זי וויל בעסער אז אלע זאלען עסען ביי דער סעודה, ביי א געגרייטען טיש, און הנאה האבען מיט אלע געסט צוגלייך. אבער אזוי ווי זי נאשט פריהער און ניט דעם מאן מיט די קינדער צו עסען ווען די מאכלים זיינען נאך הייס, איז א סימן אז שפעטער וועט ניט זיין וואס זיי צו געבען, דען לען וועט די גאנצע סעודה צונעהמען פון זייער הויז.

נ מ ש ל

די רשעים ווייסען אז די סעודה וואס ווערט אָנגעגרייט אויף דער וועלט וועט מען עסען אויף יענער וועלט, אבער זיי וועלען פון דער סעודה גארנישט געניסען, דארום זוכען זיי וואס מעהר צו נאשען און אריינצוכאפען פון דער סעודה, אזוי לאנג ווי זיי זיינען נאך אויף דער וועלט.

127

דער פער'משכונ'טער פומער

איינער האט געהאט א טייערען פומער, און צוליעב א נויט האט ער איהם געמוזט פער'משכונ'ען. דער פומער איז געלעגען ביים מלכה א לאנגע צייט. ביז ער האט זיך שוין מייאש געווען אז דער אייגענטימער וועט אַמאָל קומען דעם פומער אויסלייזען. האט דער מלכה געשיקט נאך א שניידער און ביי איהם בעשמעלט אז ער זאל דעם פומער צושניידען און איבערנעהען אויף זיין מאס. ווען דער אריי-

מער אייגענטימער פון פוטער האט זיך פון דעם דערוואוסט, האט ער זיך געלאזט לויפען צו זיינע פריינד און האט פאר זיי גענומען וויינען און זיי בעטען, אז זיי זאלען אויסלייזען זיין פוטער.

„זאג מיר,“ האט איינער פון די פריינד געפרעגט, „שוין אזא לאנגע צייט ווי דער פוטער ליגט אין משכון און דיר האט עס קיינמאל ניט געארט, טא ווארום קלאנסטו יעצט אזוי שטארק?“

„איד וועל אייד זאגען,“ האט דער יורד ערקלערט. „די מעשה איז אזוי: אזוי לאנג ווי מיין פוטער איז געווען א גאנצער און איז נאך אלץ געווען גוט פאר מיין מאס, האב איך נאך געהאט האפנונג אז איד וועל איהם אמאל אויסלייזען. אבער יעצט, אז יענער וויל איהם צושניידען און איבערמאכען אויף אן אנדער מאס, וועל איך שוין קיינמאל ניט קענען האפען אויף צוריק צו קריגען מיין פוטער.“

נ מ ש ל

דער אייבערשטער האט די אידען אוועקגעגעבען אין משכון צו די גוים, אז די אידען זאלען זיין אין גלות ביז ער וועט זיי אויסלייזען. אזוי לאנג ווי די אידען האבען געלערנט תורה, געהיט אידישקייט און געלעבט לויט זייער אייגענעם אלטען שניט, האבען זיי נאך געקענט האפען אויף צו ווערען אויסגעלייזט: אבער יעצט, אז זיי האבען אנגענומען פרעמדע זיטען און די גוים האלטען ביים איבערמאכען זיי לויט זייער מאס, דארף מען בעטען און שרייען אז דער אייבערשטער זאל אונז וואס פריהער אויסלייזען.



128

אן אשת חיל

א מאן איז געקומען אהיים עסען מיטאג. די קינדער זיינען נאך געווען אין חדר און מען האט זיך געריכט אן זיי וועלען אויך באלד קומען עסען. אין הויז האט זיך גע-הערט א געמיש פון פערשיעדענע געשמאקע ריחות פון ברא-טען און געבעקס. דער מאן האט געוואשען די הענד און האט זיך געוועצט צום טיש דערווייל עפעס איבערבייסען. „געדענקסט, מיין פרוי,“ האט דער מאן געזאגט, „ווי אמאל זיינען מיר געווען זעהר ארים, מיר האבען געוואוינט אין אן ענגער דירה און קוים פערדיענט אויף א לעבען. אבער יעצט, ברודר השם, האבען מיר אלעס בהרחבה.“

„דאס האט אונז דער אייבערשטער געבענשט צוליעב אונזערע קינדער,“ האט די פרוי געענטפערט. „מיט יעדען קינד שיקט ער אונז צו נייע מזל וברכה.“

דערווייל האט די מוטער דערזעהן דורכ'ן פענסטער אן איהרע קינדער קומען, האט זי געזאגט: „אט קומען זיי שוין, אונזערע טייערע קינדערלעך!“ און זי האט דערלאנגט צום טיש מעהר טעלער מיט גוטע זאכען.

„דו טוהסט אזוי ווי דער אייבערשטער,“ האט דער מאן געזאגט. „דו דערלאנגט אויך מעהר צום טיש צוליעב אונזערע קינדער.“

נ מ ש ל

אן אשת חיל איז א ברכה פון הימעל.

129

די דריי גוטע פריינד

איינער, א גרויסער עושר, האט אוועקגעשיקט זיין בוך יחיד לערנען אין אן אנדער שטאדט. פאר זיין אכפאחרען האט איהם דער פאטער אויסגעקליידט אין די פיינסטע מלבושים. נאכדעם ווי דער זוהן איז אנגעקומען אין יענער שטאדט, האט זיך איהם געטראפען א סיבה: געהענדיג נעבען א בלאטע, האט ער זיך אויסגעגליטשט, איז אריינגע-פאלען אין וואסער און האט פערשמוצט זיינע קליידער.

אין דעם זעלבען חדר וואו דער אינגעל האט געלערנט איז געווען נאך א אינגעל, וועלכער האט איהם שטארק מכנא געווען און האט אין הארצען געטראגען א שנאה אויף דעם רייכען בדיחיד. האט דער שלעכטער חבר, דער ניט-פערגינער, אוועקגעשריבען א בריעף צום בדיחיד'ס פאטער בזה הלשון: „איהר זאלט וויסען זיין אז אייער אינגעל איז דא געווארען זעהר ווילד און צולאזען: ער שפרינגט און טאנצט אין מיטען גאס ווי א משוגענער, און איינמאל איז ער אריינגעשפרונגען אין א בלאטע און האט איבערגעפיהרט זיינע קליידער, אזוי אז עס איז א חרפה אויף איהם א טוט צו טאהן. איהר מוזט איהם שיקען נייע קליידער.“

א פריינד, וואס איז געווען אין דער זעלבער שטאדט, האט זיך דערוואוסט וואס יענער שלעכטער חבר האט גע-שריבען צום בדיחיד'ס פאטער, האט ער גלייך אוועקגע-שריבען א בריעף מיט די ווערטער: „די מעשה איז שקר וכזב. אייער אינגעל האט זיך גאנץ אומגען אויסגעגליטשט און האט זיך א ביסעל בעשפריצט מיט וואסער. אבער זיינע קליידער זיינען גוט ווי געווען, בלויז א קליינער פלעק איז

געווען צו זעהן, און דעם פלעק האָט מען שוין אויך אַרויס־גענומען.

נו, דער פריינד האָט דעם בױַתּיך געמאַהן נאָך אַז ערנערע רעה ווי דער שלעכטער חבר. דען ווען דער פאָטער האָט בעקומען דעם ערשטען בריעף איז ער טאָקע שטאַרק ביין געוואָרען אויף זיין זוהן, וואָס ער איז אַזוי ווילד גע־וואָרען, אָבער אַז זיין כעס האָט זיך אַ ביסעל אָבעקיהלמ, האָט ער זיך בערעכענט אַז עס איז דאָך אַ רחמנות צו לאָזען אַ קינד אַרומגעהן אין שמוציגע קליידער. האָט ער זיך גע־נומען גרייטען צו שיקען איהם אַנדערע קליידער. אָבער באַלד איז אָנגעקומען דער בריעף פון דעם פריינד, אַז דער אינגעל איז גאַרניט שולדיג און די קליידער זיינען נאָך גוט, האָט זיך דער פאָטער געפרעהט, אָבער אַנדערע קליידער האָט ער דעם זוהן ניט געשיקט.

שפעטער האָט דער פאָטער בעקומען אַ דריטען בריעף. דאָס איז געווען פון נאָך אַ פריינד, און דיזער איז שוין גע־ווען קליגער. ער האָט געשריבען: „עס איז טאָקע דאָך אמת, אַז די קליידער זיינען אינגאנצען איבערגעפיהרט גע־וואָרען, אָבער אייער זוהן איז גאַרניט שולדיג. אייער זוהן איז זיך רוהיג, שמאַטנע געגאנגען אין גאָס, ווי אַ גוטער אינגעל, נאָך אַ שייגעץ האָט איהם געגעבען אַ שטאַרקען שטויס און ער איז נעכער אַריינגעפאלען אין בלאָטע.“

אַט דער פריינד האָט דעם אינגעל געמאַהן די ריכטיגע טובה: אי ער האָט בערוהיגט זיין פאָטער, אַז ער זאָל ניט זיין ביין אויף זיין קינד, אי ער האָט געמאַכט אַז דער פאָטער זאָל איהם שיקען אַנדערע קליידער.

נ מ ש ל

אום צו זיין גוט דאַרף מען זיין אויך קלוג און וויסען ווי צו טאָהן אימיצען אַ טובה. פון אַ טובה וואָס אַ נאָך טוהט קען זיך אַניסלאָזען אַ רעה.

130

א אינגעל מאכט א חשבון

א קליינער אינגעלע איז ארומגעלאפען איבער'ן צימער, רייטענדיג אויף א בעזים. זיין פאטער האט ניט געקענט פערטראגען דעם טומעל, האט ער צו איהם געזאגט: „הער אויף, מיינ קינד, צו פאהרען אויף דיין פערדעל און איד וועל דיר דערפאר געבען דריי גראשען.“ אויף מארגען, אז דער אינגעל האט ווידער אנגעהויבען צו רייטען אויפ'ן בעזים, האט איהם דער פאטער ווידער געגעבען דריי גראשען, אז ער זאל אויפהערען. דער אינגעל האט געזעהן אז עס איז א גוטער געשעפט, האט ער יעדען טאג זיך ארויפגעזעצט רייטען אויפ'ן בעזים און האט גלייך אבגענומען דריי גראשען ביים טאטען.

אזוי איז דאס אנגעגאנגען ביז דער פאטער האט געדארפט אוועקפאהרען אויף א לאנגער צייט אין א ווייטער לאנד. עטליכע יאהר כסדר האט דער פאטער פערבראכט אין דעם ווייטען לאנד, און איז דער צייט פלעגט דער אינגעל יעדען טאג נעהמען א בעזים, זיך ארויפזעצען אויף דעם רייטען, א ביסעל ארומלויפען איבער'ן צימער, און נאכדעם פלעגט ער ארונטערקריכען און פערשרייבען אין א ביכעל, אז עס קומט איהם ארויס פון טאטען דריי גראשען.

ווען דער פאטער איז ענדליך געקומען אהיים, איז דער אינגעל שוין געווען א היבשער בחור'ל. און ווי נאר דער פאטער האט זיך א ביסעל אבגערופט פון וועג, האט איהם דער בחור'ל געצייגט א חשבון אין זיין ביכעל, אז עס קומט איהם ארויס א סך געלט. האט דער פאטער זיך געוואונדערט און געפרעגט: „צי קען איד דיר צאהלען דריי גראשען פאר

יערען טאג וואס דו ביזט ניט געפאָהרען רייטענדיג אויפ'ן בעזים?"

„איד זאג דיר, טאטע, אז דריי גראשען איז א קליי-
ניגקייט. ביי און אנדערען וואלט איד גענומען ניט ווייניגער
ווי א גילדען." האט דער זוהן געענטפערט.

ווען דער פאטער האט געהערט אזעלכע ווערטער, האט
ער מיט כעס אויסגערופען:

„דו, נאר איינער! ווען דו ביזט געווען א קליינער איי-
געלע פלעג איד דיר אונטערקויפען מיט דריי גראשען, כדי
דו זאלסט זיך ניט נאָריש מאַכען. אָבער יעצט, אז דו ביזט
א גרויסער, דארפסטו זיך נאר שעהמען צו פאָהרען רייטענדיג
אויף א בעזים, און ווען איינער זאל דיר דערפאר וועלען צו-
צאהלען צעהן גילדען, דארפסטו זיך שעהמען דאָס צו טאָהן.
און דו פערלאנגסט נאָר אַז איד זאל דיר בעצאהלען פאַר
דעם וואָס דו האָסט זיך ניט נאָריש געמאַכט?"

נ מ ש ל

א סך מענשען ווילען און מען זאל זיי צוצאהלען דער-
פאר וואָס זיי האַלטען זיך אַרענטליך. זיי פערנעסען און צו
האַלטען זיך אַרענטליך איז זייער פפליכט צו זיך אליין.

131

ד ע ר ג ב ו ר

א גרויסער גבור איז אַרומגעפאָהרען פון שטאָדט צו
שטאָדט צו צייגען זיינע גבורות. ער איז געקומען אין א
גרויסער שטאָדט, וואו דער מלך אליין האט געוואוינט, און
די שטאָדט האט געהאט גרויסע טויערען און פאלאסטען און

שטארקע פעסטונגען. און אז דער מלך האט איהם געבעטען צו צייגען זיינע גבורות, האט דער גבור זיך אוועקגעשטעלט נעבען א גרויסער מויער, זיך אנגעשפארט אן דער וואנט מיט זיין גאנצען כח, און דער מויער איז איינגעפאלען. נאכדעם איז ער צוגעגאנגען צו א גרויסען פאלאסט, האט א בלאז געמאכט מיט'ן מויל, זיינען אלע שויען פון די פענסטער ארויסגעפאלען. דער מלך און אלע זיינע הארען, ווי אויך די איינוואוינער פון דער שטאדט, האבען דעם גבור שטארק בע-וואונדערט און איהם געלויבט, אז ער איז דער גרעסטער גבור אין דער וועלט.

פאָהרענדיג ווייטער אויף זיין וועג, איז דער גבור דורכ-געפאָהרען א קליין שטעדטלעך. די מענטשען זיינען דארט גע-ווען ארימע, דליתים, און זיי האבען געוואוינט אין אלטע חורבות מיט איינגעבויענע ווענט. א סך פון די הייזער זיינען געווען האלב איינגעזונקען אין דער ערד. איז דער גבור ארונטער פון זיין וואגען און האט מיט זיינע הוילע הענט ארויסגעשלעפט פון דער ערד א הויז, וועלכע איז געווען א טייל איינגעזונקען. נאכדעם אז ער איז אנגעקומען אויף א קרומער וואנט, האט ער די וואנט אויסגעגלייכט. אט אזוי איז דער גבור ארומגעגאנגען איבער'ן גאנצען שטעד-טעל, דא האט ער אויסגעגלייכט אן איינגעבויענע וואנט. דא האט ער אויפגעשטעלט אן איינגעזונקענע הויז אדער אן איינגעזונקענעם דאך, און די איינוואוינער פון דעם קליינעם שטעדטל האבען אויך בעוואונדערט זיינע גבורות.

נאך דער אונטערשייד פון די גבורות, וואס דער גבור האט בעוויזען אין דער גרויסער שטאדט, ביז די וואס ער האט בעוויזען אין דעם קליינעם שטעדטלעך, איז דאס: אין דער גרויסער שטאדט האט ער געמאכט גרויסע שארענס מיט זיין גבורה, אבער אין דעם קליינעם שטעדטלעך האט ער מיט זיין גבורה א סך גוטעס געמאכט.

נ מ ש ל

יעדער מענש וואס האט מאכט עפעס אויפצומאכן קען
זיין מאכט פערווענדען אויף גוטעס און אויף שלעכטעס.
אבער אום צו ווערען גרויס דארף מען ניט פערווענדען די
מאכט אויף שלעכטעס.

132

שטויב און בלאטע

איינער האט געבויט א הויז. האט ער געוואלט אז די
הויז זאל זיין פאלקאמען אין אלע פרטים, און אז עס זאל
אין דעם ניט זיין קיין פעהלער. איבערהויפט האט ער בער
זארגט אז עס זאל ערגעץ ניט אין די ווענט, אין די טיהרען
אדער אין די פענסטער פערבלייבען עפעס א לאד, אדער א
שפאלט דורך וועלכען עס קען אריין שטויב, אדער שמוץ
אין הויז. מיט איין ווארט: ער האט געוואלט אז די הויז
אינווייניג זאל זיין זעהר ריין און בעשיצט געגען אונריינקייט.
ווען די הויז איז פערטיג געווארען און דער בעל הבית
האט שוין אין דעם אריינגעצויגען מיט זיין פאמיליע,
האבען מענשען וואס האבען איהם בעזוכט געזעהן ביי איהם
אין הויז בעזימער. האבען זיי געפרעגט: „צו וואס דארפסטו
די בעזימער, אז דיין הויז איז געבויט אזוי, אז עס זאל אין
דעם ניט אריין קיין שטויב און קיין שמוץ?“

„אמת, טאקע“, האט דער בעל הבית געענטפערט, „מיין
הויז איז טאקע אזוי געבויט אז עס איז ניטא דורך וואנען
עס זאל אריין א טראפען רעגען, אדער א זעמדעלע, אדער
א שטויבעלע, אבער דא, אזוי ווי עס קומען אריין פרעמדע
מענשען פון דער גאס, און צו זייערע שטיוועל אין אפטמאל

צוגעקלעפט בלאטע און שטויב, און זיי טראגען דאס אריין
מיר אין הויז, דארף איר האבען בעזימער אויסצוקעהרען."

נ כ ש ל

די נשמה זיצט בעהאלטען טיעף, אין דעם מענשענעם
קערפער. די נשמה איז בעשיצט פון אלע טיילען פון דעם
מענשענעם קערפער: פון די הענד, וואס טארען ניט טאזן
קיין שלעכטס; פון דעם מויל, וואס טאר קיין שלעכטס ניט
ריידען; פון די אויערען, וואס טארען קיין שלעכטס ניט
הערען און אזוי ווייטער. די נשמה וואלט קיינמאל ניט בעקן
מען אויף זיך קיין פלעק, ווען דעם מענשען וואלט ניט אויס-
געקומען צו געהן האנדלען און וואנדלען, און דאן מוז ער
זיך אננעהמען שטויב און בלאטע (ווען עס קומט איהם
אמאל אויס צו זאגען א ליגען, אדער בענעהן אן עולה), און
דער שטויב מיט די בלאטע פאלען אויף דער נשמה, און עס
העלפט איהר ניט וואס זי איז בעהאלטען און בעשיצט.

133

ד ע ר צ י ג י י נ ע ר

א ציגיינער האט גע'גנב'ט 2 אינגלעד און האט זיי
געפיהרט אין זיין וואגען, צו זיך אהיים. די אינגלעד הא-
בען געוואוסט אז עס ערווארטעט זיי א ביטערער סוף, אבער
זיי האבען נעבער ניט געוואוסט וואס צו טאזן. דער צי-
גיינער איז געווען גרעסער און שטארקער פון זיי.

אויפ'ן וועג איז דער ציגיינער דורכגעפאהרען א שטער-
טעל און ער איז געפאהרען זעהר שנעל, טרייבענדיג זיינע
פערד מיט א גרויסען בייטש. די אינגלעד האבען פון ווייטען
געזעהן ווי אין גאס געהען בעקאנטע מענשען, קרובים.

שרייען צו זיי האבען זיי מורא געהאט, טאמער וועלען די קרובים ניט הערען און דער ציגיינער וועט זיי נאכדעם גע- בען א הארבע שטראף. זאגט איין אינגעל צום אנדערען שטיל אויפ'ן אויער: „לאמיר זיך ארונטערווארפען פון וואנען. דער ציגיינער וועט זיך מווען אכשטעלען, מענשען וועלען אנלוי- פען, און מיר וועלען זיי דערצעהלען אז ער האט אונז גע- גנב'ט פון דער היים“.

„איד האב מורא“, האט דער אנדערער אינגעל געענט- פערט. „איד האב מורא אז איד וועל זיך צוקלאפען און עס וועט מיר וועה טהאן פון דעם פאל“.

„דו נאר איינער!“ האט דער ערשטער אינגעל געזאגט. „וואס מיינסטו אז דער ציגיינער וועט דיר בריינגען צו זיך א היים וועט ער דיר פיהרען אונטער די הענד ווי א בן יחיד? ער וועט דיר אראבשליידערען פון וואנען אזוי ווי א שעפס וואס מען פיהרט צו דער שחיטה, און וועט דיר צווינגען צו טאהן אלע שווערע ארבייט. איז דאך פיעל בעסער צו ליידען פון א פאל יעצט און נאכדעם זיין פריי אויף אימער, איידער זיין פערשקלאפט אויפ'ן גאנצען לעבען.“

נ מ ש ל

דער יצר הרע, דאס איז דער ציגיינער, וואס פאנגט דעם מענשען און שלעפט איהם אין זיין וואנען איהם צו מאכען פאר א קנעכט. דער צדיק ווייס אז אום ארויסצורייסען זיך פון דעם יצר הרע מוז ער ליידען, אבער עס וויל בעסער ליידען אויף א וויילע, אויף דער וועלט, איידער ליידען אויף יענער וועלט אז אייביגקייט.



134

זיך אליין גענארט

א ישוב'ניק איז שולדיג געווען דעם פריץ א גרויסע סומע געלט, אבער אז עס איז געקומען דעם טערמין צו בער צעהלען האט דער ישוב'ניק ניט געהאט דאס גאנצע געלט ביי זיך. איז ער געזעסען ביי זיך אין דער היים און גע-
צעהלט וואס ער האט געהאט, און אום זיך צו טרייסטען, האט ער געצעהלט פאלש. א רובעל האט ער געצעהלט פאר דריי און פינף רובעל פאר צעהן. זאגט צו איהם זיין פרוי:
"ביזט משוגע, צי חסר דעה? דו צעהלסט דאך פאלש!"

ווערט דער מאן אין כעס און שרייט אז צוריק: "דו, א אידענע, וועסט מיר לערנען ווי צו צעהלען? פערלאז זיך אויף מיר אז איד צעהל שוין ריכטיג".

הערענדיג אזעלכע ווערטער האט שוין זיין פרוי מורא געהאט איהם ווייטער איבערצושפארען. אבער אויף מאן גען, אז עס איז געקומען דער טערמין, און דער ישוב'ניק האט אויסגעצעהלט דאס געלט פאר'ן פריץ, און דער פריץ האט איהם אויך געזאגט אז ער צעהלט פאלש, האט שוין דער ישוב'ניק איהם ניט געקענט ענטפערען מיט דער זעלבער חוצפה ווי ער האט געענטפערט זיין ווייב.

נ מ ש ל

אפטמאל, ווען א מענטש זוכט צו גארען אנדערע, גארט ער בלויז זיך אליין.



135

די גרויסע שיסעל

א אינגעל איז געקומען פון חדר זעהר הונגעריג און האט געזאגט צו זיין מוטער: „מאמע, גיב מיר עסען!“ די מוטער האט איהם געוואלט געבען עסען, אבער דערווייל האט זי דורכ'ן פענסטער געזעהן אז דער פאטער קומט א היים. האט זי גענומען א גרויסע שיסעל מיט א קאכלעפעל און האט גענומען איבערגיסען פון טאפ אין שיסעל אריין. דער אינגעל שטעהט נעבען איהר און ווארט. „גענוג, מאמע. דאס וועט זיין גענוג פאר מיר“, האט ער געזאגט. אבער די מאמע האט ווייטער געגאסען. „מאמע, וואס דאָרף איר אזוי פיעל? ווי וועל איר דאס אלעס קענען אניפעסען?“ האט דער אינגעל ווייטער געפרעגט. די מאמע האט ווייטער געגאסען און געזאגט: „נארעלע, דאס איז ניט אלעס פאר דיר. די שיסעל איז פאר דיר מיט'ן טאטען. א ביסעל וועסטו אבגיסען פאר זיך אויף א טעלער און א ביסעל וועט ער נעהמען צו זיך, איז זיין טעלער.“

נ מ ש ל

ווען א איד זעהט אז ער האט הצלחה, עס הייסט א פולע שיסעל, מעהר ווי ער אליין קען פערברויכען, זאל ער וויסען אז דער אייבערשטער האט דאס צוגעשיקט ניט פאר איהם אליין, נאר אז ער זאל פון דער שיסעל אויך געבען צו די נומע און פרומע, אין וועמענס זכות ער לעבט.



136

דעם זוהנ'ס מענה

ביי א רייכען מאן האט זיך פערזינדיגט א זוהן. האט
 איהם דער פאטער ארויסגעטריבען. דער זוהן האט זיך ארומ-
 געשלעפט פון הויז צו הויז, גענעכטיגט אמאל ביי איינעם
 און אמאל ביי אן אנדערען. האט איהם איינער א שנאָרער.
 וואס געהט איבער די הייזער, געגעבען אן עצה: „וויילסט
 מיר פאלגען, דאן פערגעס אן דו ביזט א רייכען מאן'ס א
 זוהן, לאז זיך אוועק איבער דער וועלט און געה איבער די
 הייזער, אזוי ווי איד, וועסטו האבען געלד און עסען.“ דעם
 אינגעל איז די עצה געפעלען געווארען, און ער האט זיך גע-
 טראכט, אן אויב יא ארומגעהן איבער די הייזער, וועט ער
 טאקע אנפאנגען פון זיין אייגענער שטאדט, וואו אלע קענען
 איהם און וואו ער וועט זיכער קריגען שעהנע און גרעסערע
 נדבות. האט ער אנגעהויבען ארומצוגעהן איבער די הייזער
 פון זיין שטאדט, און ווען ער איז פערבייגעגאנגען זיין פא-
 טער'ס הויז, האט ער זיך געטראכט, אן ער וועט אהין אויך
 אריינגעהן און קריגען א נדבה. איז ער אריין און זיך גע-
 שטעלט ביים טיהר. אבער ווען זיין פאטער האט איהם דער-
 זעהן האט ער א געשריי געמאכט: „דו, אויסווארף! ארויס
 פון מיין הויז!“ האט דער אינגעל זיך צוואויינט און האט
 געזאגט: „אויב דו וויילסט אויף מיר קיין רחמנות ניט האבען,
 ווי א פאטער אויף זיין קינד, האב זשע כאטש מיט מיר מיט-
 לייד, אזוי ווי דו האסט מיט פרעמדע מענשען וואס קומען ביי
 דיר בעטען דיין הילף.“

נ מ ש ל

אזוי מענה'ז די אידען צום רבנו של עולם: אויב מיר

האבען זיך אזוי פערזינדיגט, אז דו ווילסט אונז נישט מעהר בעטראכטען פאר דייע קינדער, טא האב זשע אויף אונז דחמנות, אזוי ווי אויף די גוים, וועמען דו שיקסט צו זייער שפיין און אלעס וואס זיי דארפען.

137

ער האט „אויסגעפיהרט“

ביי איינעם איז געווען א אינגעל, א גרויסער עקשן, וואס האט אלץ געוואלט אונמעגליכע זאכען, דעם טעלערעל פון הימעל, איינמאל האט דער אינגעל געזעהן ביי זיין פאטער טעלערעל פערל און בריליאנטען. האט דער אינגעל געבעטען אז דער פאטער זאל איהם געבען א פאר פערל אדער א בריליאנט. דער פאטער האט נישט געוואלט געבען. האט דער אינגעל אויסגעשריען: „איד בעשווער דיר, אז דו וועסט מיר נא געבען!“ דער אינגעל האט געמיינט, ווייל ער האט געשווארען וועט שוין זיין פאטער איהם מוזען געבען. און דער פאטער האט איהם טאקע געגעבען, אבער נישט קיין פערל און נישט קיין בריליאנט, נאר א פאר גוטע פעטש. „נא דיר!“ האט דער פאטער אויסגעשריען. „דו האסט מיר בעשווארען אז איד מוז דיר עפעס געבען, טא גיב איד דיר!“

נ מ ש ל

אזוי טרעפט עס איד מיט רשעים, וואס בעשווערען דעם אייבערשטען אז ער זאל זיי געבען זאכען, נישט ער זיי — מכות!



138

דעם פאטערס כתב

איינער, א מיטעלער בעל־הבית, האט פערלארען זיין הויז און אלעס וואס ער האט פערמאגט אין א שריפה. האבען איהם דער רב און די בעלי־בתים פון שטאדט געגעבען א „כתב“, א בריעה, אין וועלכען עס איז געווען אויסגעשריבען אז דער מאן, וועלכער איז יעצט א נשרף און זעהר ארים, איז א פיינער בעל־הבית, פון שעהנעם יחוס, א לערנער און אז ארענטליכער מענש. איז דער נשרף מיט דעם כתב ארומגע־פאהרען פון שטאדט צו שטאדט און וואו ער איז געקומען פלעגט ער בעזוכען די רייכע בעלי־בתים, און יעדער איינער פלעגט איהם געבען א שעהנע נדבה.

אזוי האט ער אנגעזאמעלט א ביסעל געלט, איז געקומען צוריק אין זיין שטעדטעל, האט געעפענט א געשעפט און עס איז איהם אוועק זעהר גוט. מיט דער צייט איז ער געווארען א גרויסער עושר.

ווען ער איז געווארען אלט, האט ער זיך גרייט געמאכט אוועקצופאהרען אין ארץ ישראל, אום דארט אויסצולעבען זיינע לעצטע ביסעל יאהרען. איידער ער איז אוועקגעפאהרען האט ער צוטיילט דעם גרעסטען טייל פון זיין פערמעגען צו זיינע קינדער. זוכענדיג צווישען זיינע ווערט־פאפירען איז ער ארויפגעקומען אויף יענעם כתב וואס זיינע שטאדט־לייט האבען איהם אמאל געגעבען, ער זאל מיט דעם קענען ארומ־פאהרען קלייבען נדבות.

„וועמען זאל איד דאס געבען?“ האט דער פאטער גע־פרעגט ביי זיינע קינדער.

די קינדער האבען איבערגעקוקט דעם כתב און געלאכט.

זיי זיינען געווען רייד — טא וואס טויג זיי אזא פאפיר?
אבער איינער פון זיי האט געזאגט:
„פאטער! מיר איז זעהר געפעלען וואס דער רב און
די שטאדט-לייט שרייבען ווענען דיר. איד האט אז איד וועל
קיינמאל נישט דארפן אנקומען צו צדקה. אבער אזא כתב
איז דאך אמאל גוט צו צייגען מענשען אפילו איז גוטע אומ-
שטענדען. און אנב — קיינער ווייס נישט וואס מארגען קען
זיין.“

נ מ ש ל

א גוטער נאמען קומט אימער צוניין.

139

דער תלמיד און דער בעהעלפער

א רבי האט איינמאל בעמערקט אז איינער פון זיינע
תלמידים איז זעהר אומעטיג און פערטראכט. זאגט ער צום
אינגעל: „וואס איז דיר? ווארום ביזטו אזוי צוטראגען?
האב איד דיר אפשר שלעכטס געטאן?“
האט דער אינגעל געענטפערט:

„ניין, רבי, צו אייד האב גארנישט. איד האב אבער א
הארץ אויף אייער בעהעלפער, ווייל ער איז זעהר שטרענג מיט
מיר און איד האב פון איהם גרויסע צרות. איד טראכט מיר
אלץ, ווען וועט שוין אמאל קומען א צייט אז איד זאל זיך
קענען בעפרייען פון איהם?“

„דארפסט אליין וויסען, מיין קינד,“ האט דער מלמד
ערסלעהרט. „אז דו וועסט קיינמאל זיך נישט בעפרייען פון דעם
בעהעלפער סיידען דו וועסט זיך שטארק געהמען צום לערנען.
מיט גרויס חשק, און דו וועסט פערשטעהן וואס דו לערנסט

אהז די הילף פון א בעהעלפער, און וועסט ניט דארפען אז ער זאל מיט דיר איבערלערנען א צווייטע און א דריטע מאל. אבער אזוי לאנג ווי דו פוילסט זיך אונטער און לערנסט אהז חשק, וועסטו מוזען אנקומען צו דעם בעהעלפער."

נ מ ש ל

דער אייבערשטער האט מיט אונז געלערנט תורה ביים בארג סיני. און ווען מיר וואלטען די תורה געלערנט מיט חשק און געהיט אלעס וואס עס שטעהט אין דער תורה, וואלטען מיר ניט געדארפט אנקומען צו די רשעים, וואס טוהען אונז אז צרות צו דערמאנען אונז אז מיר זיינען אידען . . .

140

זיינע צוויי ווייבער

א מאן האט גענומען א פרוי פון א זעהר נידריגע משפחה, און אליין איז די פרוי געווען א שלעכטע און איהר אויפפיהר איז איהם געווען ניט צום הארצען, און האט איהם געמאכט צו חרפה פאר לייטען. דאך האט ער זי ליעב געהאט. אין א צייט ארום איז די פרוי געשטארבען. האט דער מאן אויף זיך גענומען, אז יעצט זאל ער געהמען א פרוי וואס זאל זיין פון א שעהנער משפחה, גוט און פרום. און ער האט זיין פערלאנג בעקומען. ער האט בעקומען א פיינע, ארענט-ליכע פרוי, און ער האט זי אויך שטארק ליעב בעקומען. דאך האט ער זיין ערשטע פרוי ניט געקענט פערגעסען, און נאנץ אפט פלעגט ער ווענען איהר ריידען פאר זיין צווייטע פרוי.

איינמאל, א שבת, אדער א יום-טוב, ווען זיין צווייטע

פרוי האט זיך אנגעטאהן און צוגעפוצט, האט ער צו איהר געזאגט: „ווייסט, מײן טייערע, אט אזוי ווי איד קוק דיך יעצט אן, ווי דו שיינסט און לייכסט, דאכט זיך מיר ווי מײן ערשטע פרוי, עליה השלום, איז פון קבר אויפגעשטאנען און זי שטעהט יעצט נעבען מיר.“

„וואס?“ האט די פרוי מיט כעס אויסגערופען. „דו פערגלייכסט מיר צו יענער מרשעת? אויב דו ליעבסט נאך יענע פרוי, דאן איז דאך א בעווייז אז דו ליעבסט מיר ניט, און אויב דו ליעבסט מיר, טא ווי קענסטו נאך ליעבען יענע מרשעת?“

נ מ ש ל

גומעס און שלעכטעס קענען ניט געהן צוזאמען.

141

אז מ'גייט א נאך א מתנה

איינער, א גרויסער קינסטלער, האט אויסגעארבייט מיט זיין שכל א וואונדערבארען קאסטען, וועלכער איז געווען זיכער פון פייער און גנבים, און קיינער, אויסער דעם בעל-הבית, האט איהם ניט געקענט עפענען. דריי אזעלכע קאסטענס האט ער געמאכט און האט זיי פערטיילט צו דריי מענשען. איינער פון זיי איז געווען א באנקיר, האט ער דעם קאסטען אריינגעשטעלט אין זיין באנק און האט אין דעם בעהאלטען זיין געלט און אלע זיינע וויכטיגע פאפירען און וועקסלען. דער צווייטער איז געווען אן ארימאן, און אזוי ווי דער קאסטען האט איהם געשיינט צו זיין א ניצליכע זאך, האט ער אין דעם געהאלטען קארמאפעל. דער דריטער איז געווען א נאך, האט ער ניט געוואוסט צו וואס מען דארף

אזא קאסטען, האט ער איהם אוועקגעשטעלט ביי זיך אין הויף, וואו דער קאסטען איז פערראסט געווארען. ווען דער קינסטלער האט זיך דערוואוסט וואס אלע דריי האבען געמאכט מיט די קאסטענס, האט ער פון דעם ערשטען געהאט גרויס נחת וואס ער האט געוואוסט ווי זיך צו בענוצען מיט דער שעהנער מתנה. אויף דעם צווייטען האט ער געהאט מיטלייד וואס ער האט גענומען אזא טייערע כלי און האט זיך מיט דעם בענוצט פאר אזא פשוט'ע זאך ווי קארטאפעל. אבער ער האט זיך געטרייסט וואס יענער האט דאך געמאכט עפעס א נוצען פון דעם קאסטען. אבער מיט דעם דריטען האט ער זיך ניט געקענט טרייסטען וואס פון אזא שעהנער מתנה האט ער קיין שום נוצען ניט געקענט מאכען.

נ מ ש ל

דער אייבערשטער האט דעם מענשען געגעבען שכל און פערשטאנד. דער צדיק בענוצט דעם שכל צו לערנען און צו פערשטעהן די גוטע וועגען אין וועלכע א מענטש דארף זיך פיהרען אין לעבען. פון איהם האט דער אייבערשטער נחת. ווייל ער זעהט ווי דער צדיק מאכט א גוטען נוצען פון זיין חכמה. אן אנדערער ניט אוועק זיין שכל פאר געשעפט, פאר מאכען גרויסע פערמעגענס. אויף איהם האט דער אייבערשטער רחמנות וואס ער געהט אזא טייערע זאך ווי חכמה און פארווענדעט עס אויף נארישקייטען. אבער דער אייבערשטער טרייסט זיך דאך וואס דער מענטש האט געמאכט כאטש עפעס א נוצען פון זיין שכל. אבער דער רשע, וואס לעבט ווי א נאר, אחז שכל, און פערדארבט זיין נשמה מיט זיין גוף צוזאמען, אויף איהם האט שוין דער אייבערשטער א גרויסען פערדרוס. דו האסט בעקומען אזא טייערע מתנה און דו ווארפט עס ארויס און ווייסט גאר ניט וואס פאר א נוצען פון דעם צו מאכען.

142

דער מענש און זיין מזל

איינער וואס האט בעקומען א גרויסע ירושה פון זיינע עלטערען האט געוואלט אנפאנגען א נייעם געשעפט, אבער אזוי ווי ער האט געהאט זעהר ווייניג ערפאחרונג אין מסחר און קיין גרויסער חכם איז ער ניט געווען, האט ער געוואלט וויסען אויב ער איז א בר-מזל. איז ער אוועק צו א קארטענ-ווארפער פרעגען, אויב ער האט מזל. האט איהם דער קארטענווארפער אזוי געזאגט: „דו ווארט ביז דיין געבורטסטאג, און איין יענעם טאג זאלסטו שפיעלען קארטען. וועסטו גע-ווינען, איז א סימן אז דו האסט מזל; וועסטו פערשפיעלען, איז דאס א סימן אז דו ביזט געבוירען אהן מזל און דו דארפסט דעם נייעם געשעפט ניט אנפאנגען.“

דער נארישער יורש האט זיך קוים דערווארט אויף זיין געבורטסטאג, האט אויסגעזוכט עטליכע געניטע קארטענ-שפיעלער און האט זיך געזעצט מיט זיי שפיעלען. ער האט גלייך אנגעהויבען צו פערשפיעלען. האט עס איהם פער-דראסען, ניט אזוי די ביסעל געלד וואס ער האט פערלארען, נאר דער סימן אז ער האט קיין מזל ניט. האט ער גענומען ווייטער שפיעלען, אפשר וועט זיך זיין מזל בעסערען. האט ער ווידער פערלארען. און אזוי האט ער געשפיעלט און גע-שפיעלט ביז ער האט פערלארען זיין ירושה, נאכדעם האט ער געקלאגט: „ווארום האב איר קיין שכל ניט געהאט אויפ-צוהערען שפיעלען גלייך אין אנפאנג, נאכדעם ווי איר האב געזעהן אז איר קען ניט שפיעלען?“ . . .

נ מ ש ל

שכל איז פיעל וויכטיגער ווי מזל.

143

ש ל ע כ ת ג ע ל ע ר נ ת

א איד, אז עושר, האט איינמאל געזאגט צו זיין איידים
וואס איז ביי איהם געזעסען אויף קעסט: „שוין צייט אז דו
זאלסט זיך לערנען מסחר, נעהם און פאחר אריבער איז
לייפציג און ווער א סוחר פאר זיך!“

„אבער ווי קען איד פאהרען אין לייפציג, אז איד ווייס
ניט וואס דארט צו טאהן און ווי מען פאנגט אז צו האנדלען?“
האט דער איידים גע'טענה'ט.

„וואס איז דארט צו וויסען?“ האט דער שווער געזאגט.
„איד וועל דיר מיטגעבען געלד און דו פאחר און זעה וואס די
אנדערע סוחרים טוהען, און דאס וואס זיי טוהען זאלסטו אויך
טאהן.“

דער איידים האט מיטגענומען א היבשע סומע געלד
און איז אוועקגעפאהרען. די רייזע אין יענע צייטען איז געווען
מיט פוהרען און האט זיך געצויגען זעהר לאנג. די ערשטע
נאכט, אז ער האט זיך אבגעשטעלט אין אן אכסניא, האט
ער זיך גענומען צוקוקען וואס אנדערע סוחרים טוהען. ער
האט געזעהן אז זיי בעשטעלען פון דער קיך געבראטענע
גענולעד מיט ווארעניקעס און דערצו פלעשער וויין, האט ער
אויך געטאהן דאס זעלבע. נאכדעם אז די סוחרים האבען
זיך געזעצט שפיעלען קארטען, האט ער אויך געשפיעלט מיט
זיי. אזוי האט ער אויך געטאהן אויף מארגען, ווען ער האט
זיך אבגעשטעלט אין א צווייטער אכסניא אין אן אנדער
שטאט, און אזוי האט ער געטאהן אויף יעדער אכסניא,
ביז ער איז אנגעקומען אין לייפציג.

ווען ער איז אנגעקומען אין לייפציג, האט ער א קוק

געמאכט איז זיין בייטעל און דארט איז שוין ניט געווען קיין גאנצער גילדען. ניט ער האט געהאט פארוואס צו קויפן סחורה און ניט ער האט געהאט מיט וואס צו פאָהרען אַהיים. האט ער געשריבען צו זיין שווער, אז ער זאל איהם שיקען נאך געלד, ווייל ער מוז עס נויטיג האבען. ווען דער שווער האט בעקומען דעם בריעף, האט ער זיך שטארק געפרעהט. ער האט געמיינט אז זיין איידים האט אנגעקויפט א סך סחורה, גוט און ביליג, און ער האט איהם גלייך געשיקט געלד. ווען דער איידים האט בעקומען דאס געלד, איז ער געפאָהרען אַהיים און אויפ'ן וועג אַהיים האט ער געמאכט דאס זעלבע: גענעסען און געטרונקען און געשפּיעלט איז קארטען, אזוי ווי יענע סוחרים.

אבער ווען דער איידים איז געקומען אַהיים אַהן סחורה און אַהן געלד, האט דער שווער גענומען מאַכען קולות, גוואָלדען: „דו, צולאזענער יונג איינער! האסט מיר אויס געבראַכט א פערמעגענס מיט געלד און קיין סחורה האסטו ניט געבראַכט!“

„וואס ווילט איהר פון מיר?“ האט דער איידים גע-טענה'ט. „איהר האט מיר אנגעזאגט אז איד זאל קוקען אויף די אנדערע סוחרים און אז וואס זיי טוהען זאל איד אויך טאָהן. נו, האב איד געטאָהן וואס זיי האָבען געמאָהן.“ „דו, פרא אדם!“ האט דער שווער ביזן אויסגערופען. „וואס פערשטעהסטו ניט? יענע זיינען פריהער געווען אין ליפּציג, זיי האָבען דארט געמאַכט גאָלדענע געשעפטען, גע-מאַכט א גוטען קוויף, האָבען זיי אויפ'ן וועג צוריק זיך ער-לויבט א ביסעל פערגעניגען. אבער דו האסט אנגעהויבען צו הוליענען נאך איז דער צייט ווען דו ביזט געווען טויזענד מייל ווייט פון ליפּציג!“

נ מ ש ל

אזוי איז דער וועג צו דער תורה. אויב איינער וויל זיך

איינקויפען תורה און מעשים טובים, דארף ער אויפ'ן וועג זיין צופריעדען אויסצוקומען מיט ברויט און זאלץ און אויס-מידען לוקסוסען. ערשט נאכדעם אז ער קויפט זיך שוין איין תורה און מעשים טובים, קען ער ערווארטען צו געניסען פערנגיגענס און הנאה האבען. אנדערש איז אבער מיט אונזער היינטיגע דור. איז זייערע יונגע יאהרען, ווען זיי פאנגען ערשט אז די לאנגע ריווע, כאפען זיי זיך שוין צו אלע פער-נגיגענס און ווילען נאר הילען, בלייבען זיי אזוי ווי יענער איידים, אהן געלד און אהן סחורה — עס הייסט: אהן גע-זונד און אהן מעשים טובים.

144

די קלוגע צוואה

א גרויסער גביר וואס האט געהאט א סך געשעפטען און פאבריקען, האט דערצו געהאט א גרויסען וויינשענק וואו מען פלעגט אויך פערקויפען פיינע צובייסענס. דאס איז געווען דער איינציגער וויינשענק אין שטאדט. דער גביר האט געהאט צוויי זיהן. איינער איז געווען א שטילער און אז ארענטליכער. דער אנדערער איז געווען א פער-שווענדער און א זולץ וסובא, וואס האט דס געהאלטען אין שכור'ן און אין פרעסען.

ווען דער גביר איז שוין געווארען אלט האט ער גע-מאכט א צוואה. אלע זיינע פאבריקען און געשעפטען האט ער אבגעשריבען צו דעם נאר, דעם שכור און פרעסער. פאר דעם קלוגען און דעם ארענטליכען האט ער אבגעשריבען דעם וויינשענק.

האבען די נאחנמע פריינד פון דעם גביר איהם גע-פרעגט: „ווי קומט-עס אז דעם גרעסטען פערמענען אייערען

האט איהר איבערגעלאזט צו דעם זולל וסובא, וואס פער-
שטעהט גאר ניט דעם ווערטה פון געלד, און פאר אייער
גוטען זעהן, דעם פיינעם, דעם ארענטליכען, האט איהר אי-
בערגעלאזט דעם וויינשענק?"

האט זיי דער גביר אזוי ערקלערט:

"וואס איד האב געטהאן האט איד געטהאן על פי שכל.
ווען איד זאל איבערלאזען דעם וויינשענק צו מיין שלעכטען
זעהן, ווייס איד אז אין א קורצער צייט וועט ער אלעס אויס-
טרינקען מיט זיינע חברה און די הויז וואו דער שענק גע-
פינט זיך וועלען צונעהמען קרעדיטארען. דארום האב איד
אנדערש געטהאן. דעם שענק האב איד איבערגעלאזט צו
מיין גוטען זעהן, און צו מיין שלעכטען זעהן האב איד איבער-
געלאזט מיינע פאבריקען מיט די קראמען. און אזוי ווי קיין
אנדער שענק איז אין שטאדט ניטא וועט מיין שלעכטער
זעהן מוזען פרעסען און זויפען מיט זיינע חברים ביי מיין
גוטען זעהן. ממילא וועט ער ביי איהם אויסבריינגען זיין
גאנצען חלק ירושה, און מיין גוטער זעהן וועט האבען אי-
דעם שענק, אי די פאבריקען און די קראמען."

ג מ ש ל

דער צדיק האט ניט וואס מקנא צו זיין דעם רשע,
וועלכער איז רייד. סוף כל סוף לאזט איבער דער רשע זיין
פערמענען אויף דער וועלט און אויף יענער וועלט בלייבט
ביים צדיק דעם רשע'ס חלק אויך.



145

פערקויפט זיין קעסט

אז איידעם איז געזעסען ביי זיין שווער אויף קעסט.
דער שווער פלעגט איהם געבען צו עסען די טייערסטע
מאכלים, אזוי ווי מען טוהט מיט אז איידים די ערשטע צייט
באלד נאך דער חתונה. האט זיך דער איידעם געטראכט:
יעצט, די ערשטע צייט, איז נאך די ליעבשאפט פון מיין
שווער און שוויגער זעהר גרויס. אבער שפעטער וועלען זיי
זיך צו מיר צוגעוואוינען און די ליעבשאפט וועט זיך אבסיה-
לען, וועלען זיי שוין מיר מעהר ניט געבען אזעלכע טייערע
מאכלים. איז בעסער אז איר זאל בעטען ביים שווער אז
ער זאל מיר אויסצאהלען מיט מזומן געלד פאר די עטליכע
יאהר קעסט וואס ער האט מיר נאך צו געבען, און איר וועל
מיט דעם געלד מאכען א תכלית.

האט דער איידעם א רעד געטאן מיט'ן שווער און דער
שווער האט איהם אויסגעצאהלט, ניט לויט די עסענס וואס
ער וואלט איהם געגעבען שפעטער, נאר לויט די טייערע
עסען וואס ער האט איהם געגעבען יעצט, איז אנפאנג.

נ מ ש ל

א צדיק, ווען ער איז נאך יונג, לערנט ער מיט חשק
און מיט גרויס ליעבשאפט. אבער ער טראכט זיך אימער:
ווער ווייט, אפשר אז איר וועל ווערען עלטער און שוואכער
וועל איר ניט קענען אזוי פיעל לערנען. און ער פלייסט
זיך צו לערנען וואס מעהר ווען ער איז נאך יונג. און דער-
פאר רעכענט איהם צו דער אייבערשטער זיין גאנצען שכר
פון אנפאנג אן, אזוי ווי ער וואלט געלערנט יאהרען און

יאהרען, גראדע אזוי ווי יענער איידים וואס האט בעקומען
אויסגעצאהלט פאר זיין קעסט אין פאראויס.

146

ווען דער זאמער גלויבט דעם הונגעריגען

שפעט ביי נאכט האט אן ארימאן אנגעקלאפט אין
טיהר פון א רייכען מאן. פון דעם טומעל האבען זיך אויפ-
געכאפט די דיענער מיט דעם בעל-הבית. אן מען האט דעם
ארימאן אריינגעלאזען אין הויז האט ער געבעטען עסען.
ווייל ער האט שוין צוויי טעג גארנישט געהאט אין מויל.
אבער דער בעל הבית איז געווען אזוי בייז דערפאר וואס
דער ארימאן האט איהם אויפגעוועקט פון שלאף, דאס ער
האט דעם ארימאן געהייסען ארויסווארפען.

אויף מארגען איז געווען א תענית. האט דער רייכער
מאן אויך געפאסט. איז אווענד, נאכ'ן תענית, האט דער
עושר געשיקט רופען דעם ארימאן, ער זאל מיט איהם עסען
צוזאמען. און ווארום איז דער רייכער מאן מיט אמאל
געווארען אזוי גוט? ווייל דורך דעם תענית האט ער דער-
פיהלט וואס עס הייסט הונגעריג זיין און ער האט רחמנות
בעקומען אויף דעם ארימאן.

נ מ ש ל

נאר דער וואס האט אליין געהונגערט קען פערשטעהן
די ליידען פון דעם הונגעריגען ארימאן.



147

די צוויי ברידער

צוויי ברידער האבען געוואוינט אין איין שטאדט, איין נער האט געהאט א גרויסען הויף פון וועלכען ער האט גע- האט א סך פרנסה און האט געלעבט זעהר ברייט, און דער אנדערער האט געהאט א קליינע הייזעל, א חורבה, און האט קוים פערדיענט אויף טרוקען ברויט. איינמאל האט זיך געמאכט אן אונגליק, דעם ארימאז'ס צובראכענע הייזעל האט אבגעברענט און ער איז געבליבען מיט גארנישט. מען- שען האבען רחמנות בעקומען, און ווייל זיי האבען געוואוסט אז דער רייכער ברודער איז ניט קיין געבער, האבען זיי דעם ארימאז געשטיצט מיט געלט. יעדער איינער וואס פלעגט איהם זעהן פלעגט איהם שענקען א נדבה. און אז איז זיין שטאדט האט ער מעהר ניט געקענט קריגען קיין געבער, האט דער ארימאז גענומען ביים רב א כתב אז ער איז א נשרף, און איז מיט דעם כתב ארומגעפאהרען איבער דער מדינה, און האט אנגעקליבען א פערמעגענס. איינמאל, אז ער איז געקומען אויף יום טוב אהיים, האט צו איהם דער רייכער ברודער געזאגט:

„יעצט, אז דו האסט שוין אנגעקליבען א סך געלט, און ביזט שוין אזוי רייך ווי איד, און אפשר רייכער, וואלט געווען א שכל אז דו זאלסט זיך אויסבויען א גרויסען הויף ווי מיינער און האבען פרנסה כבוד, און ניט ארומפאהרען און שנאָרען“.

„ניין“, האט דער אנדערער געענטפערט, „איד האב יעצט א טייערע פרנסה ביי זיך און איד וועל זי ניט ארויסלאזען פון האנד. יעצט, ווען איד דארף דיר ניט מיט

דיין הילף קומסטו מיר געבען עצות, אבער וואו ביזטו געווען
ווען איר האב יא געדארפט האבען דיין הילף?"

ג מ ש ל

אט אזוי זיינען מאנכע מענשען. איז א נויט ווילען
זיי אפילו אז אייגענעם ברודער ניט העלפען, אבער אז יענער
ווערט א מצליח קומען זיי איהם געבען עצות.

148

דער ארימער שותף

א רייכער סוחר האט צוגענומען צו זיך פאר א שותף
אז ארימען יונגען מאן וועלכער איז געווען א געניטער גע-
שעפטס מאן. אלעס וואס דער יונגער מאן האט אריינגע-
לייגט איז געשעפט איז זיין ביסעל שכל, דען קיין געלד האט
ער ניט געהאט. דערפאר אבער האט ער פערשטאנען דעם
געשעפט בעסער פון דעם רייכען. דער ארימער שותף האט
געהאט א ווייב וואס האט שטארק מקנא געווען דעם רייכען
שותף'ס פרוי, דערפאר וואס יענע האט געהאט א סך שעהנע
קליידער און פיעל ציערונג. האט זי אלץ גע'מענה'ט צו
איהר מאן: "זאג מיר וואס פאר א שותף ביזטו? אז
יענעמ'ס ווייב האט אזעלכע שעהנע קליידער און דימאנטען
און בריליאנטען, און איר געה ארום ווי א שלעפערקע! אט
דאס הייסט ביי דיר שותפות?"

די פרוי האט ניט געוואלט הערען איהר מאן'ס טענה
אז ער קריגט בלויז צעהן פראצענט פון דעם ריינעם פער-
דיענסט וואס דער געשעפט טראגט איין. זי האט ניט גע-
וואלט וויסען פון דעם. "א שותף איז א שותף!" האט זי
גע'מענה'ט. "דו האסט א קראם אנגעלאדען מיט כל טוב

און מאכסט נומע געשעפטען, און דיין שותפ'ס ווייב געהט ארום ווי א פרינצעסין און האט פון פויגעל מילך, און פאר דיין ווייב קענסטו ניט קויפען אפילו א בראסלעמעל!"

איז דער ארימער שותף געקומען צו דעם רייכען און געזאגט:

"איד פערלאנג אז מיר זאלען היינט מאכען א חשבון און זעהן וואס איד האב איז דעם געשעפט און וואס איז אייער חלק"

"איד פערשטעה אייד ניט", האט דער רייכער שותף זיך געוואונדערט. "וואס איז אייד פלוצים איינגעפאלען צו פארערען חשבון?"

"איד וועל דאס אייד ערקלערען", האט דער ארימער שותף געענטפערט. "איד וויל מאכען א חשבון ניט ווייל איד וויל וויסען וויפיעל איד פערמאג איז דעם געשעפט, נאר וויפיעל איד פערמאג ניט. זאל מיין פרוי, די מרשעת, טאקע זעהן און הערען אז די סחורה איז ניט מיינס, און זאל זי זיך ניט איינריידען אז איד בין א גביר און זי איז א גבירה."

נ מ ש ל

דער מענש ווייס אז זיינע יאהרען אויף דער וועלט זיינען געזעהלמע און ער דארף זיי ניט פערבריינגען אין נארישקייטען. אבער דער יצר הרע קומט און זוכט איהם איינצוריידען מיט פאלשע חשבונות אז ער האט נאר יאהרען און יאהרען צו לעבען, צו זינדיגען און טאהן תשובה. דער פאר האט דוד המלך געבעטען: "הודיעני ה' קצי ומדת ימי מה היא". דוד האט געוואלט וויסען ניט ווי פיעל, נאר ווי וועניג ער האט נאר צו לעבען.



149

א קבצני'שער גביר

אז ארימאז איז פאר א לאנגע צייט געגאנגען איבער די
 הייזער. נאכדעם אז ער האט אנגעקליבען א ביסעל געלד,
 האט ער זיך בעזעצט אין א קליין שטעדטעל און האט דארט
 אנגעהויבען צו שפיעלען די ראלע פון א גביר, א בעל גאוה,
 און האט כסדר זיך בעריהמט מיט זיינע עשירות.
 איינמאל איז אין דער שטעדטעל אנגעקומען א מאן
 וואס האט דעם נייעם גביר דערקענט, און הערענדיג ווי ער
 בעריהמט זיך מיט זיינע עשירות האט ער צו איהם געזאגט:
 „דו נאר איינער! אז דו פלעגסט ארומגעהן איבער די הייזער
 ביזטו געוואוינט געווען צו צעהלען דיין פערמענען אויף
 גראשענס, אז דו האסט געהאט דריי רובעל האסטו ביי זיך
 גערעכענט אז דו האסט דריי הונדערט קאפיקעס. און יעצט
 מסתמא זיינען דייןע הונדערטער און דייןע טויזענדער אויך
 אויף קאפיקעס און גראשענס. אבער רעכען צוזאמען דייןע
 קאפיקעס אויף רובעלס, וועסטו זעהן אז דו ביזט אי א קבצן,
 אי א שוטה“.

נ מ ש ל

אזוי בעריהמט זיך אפט א רשע מיט זיינע צדקות.
 ער רעדט א סך, אבער גיט וועניג.



150

אן אומזיסטער געוויין

צוויי אידען זיינען געשטאנען יום כפור אין שוהל און געבעטען און געוויינט. איינער איז געווען אן ארימאן און דער אנדערער—א גביר. דער ארימאן האט געבעטען: „רבנו של עולם! דו ווייסט דאך וואס פאר א גרויסער אביון איד בין. מיין ווייב און מייןע קינדער ליידען הונגער. זיי האבן בען אויף זיך ניט קיין גאנצען כגד. זיי געהען ארום בארפוס. איד בעט דיד, רבנו של עולם, שיק מיר צו אויפ'ן נייעם יאהר א ביסעל פרנסה, כדי מיין ווייב און מייןע קינדער זאלען ניט ליידען אזוי פיעל נויטא“.

און דער גביר האט געבעטען: „רבנו של עולם! אמת, דו האסט מיר געגעבען פרנסה מיט א פולער האַנד, איד מאַך גוטע געשעפטען. מיר פעהלט קיין זאך ניט. מיין ווייב און מייןע קינדער האבען אלעס פון דאס בעסטע. אבער, רבנו של עולם, עס איז דא נאך א גביר וואס שטעהט דא אין מזרח וואנט, און ער איז א סך רייכער פון מיר. פרעג איד דיד, פאר וואס קומט איהם אז ער זאל האבען אזוי פיעל, נאך מעהר פון מיר? וועה איז מיר! מיין הארץ פלאצט דאך פאר קנאה...“

עס פערשטעהט זיך אז צו דעם ארימאן'ס געוויין האט זיך דער אייבערשטער צוגעהערט און האט איהם געהאלפן. אבער צום גביר האט ער געזאגט: „אז דו קענסט וויינען אומזיסט און אומנישט, וועל איד מאַכען אזוי אז דו זאלסט טאקע האבען פאר וואס צו וויינען“. און אויפ'ן נייעם יאהר איז דער גביר געווארען אן ארימאן.

נ מ ש ל

די אידען אין מדבר האבען געהאט דעם מו און די ענני
 כבוד. גרויסע נסים זיינען זיי געשעהן, און דאך זיינען זיי
 געווען אונצופריעדען און האבען געוויינט, זיך פערביינקט
 נאך מצרים. האט צו זיי דער אייבערשטער געזאגט: „איהר
 וויינט יעצט אומזיסט, וועל איר שפעטער מאכען אז איהר
 זאלט אין דעם זעלבען טאג האבען פאר וואס צו וויינען, אויף
 אז אמת.“ און אין דעם טאג איז שפעטער חרוב געווארען
 דער בית המקדש.

151

דער רייכער אביון

א סוחר האט אנגענומען א כד סחורה אויף קרעדיט
 און האט ניט געוואלט בעצאהלען. האבען איהם די קרעדי-
 טארען געלארען אין געריכט. דער סוחר האט זיך בעראמטעט
 מיט זיינע פריינד וואס צו טאהן, האבען זיי איהם אז עצה
 געגעבען אז ער זאל שווערען אין געריכט אז ער האט ניט
 מיט וואס צו בעצאהלען וועט איהם דער ריכטער פריי לא-
 זען. דעם סוחר איז די עצה שטארק געפעלען געווארען
 און ער איז אוועק אהיים מיט א פרעהליכען געמיטה וואס
 ער וועט איינשפארען צו צאהלען א גרויסע סומע געלט.
 אין דעם טאג וואס ער האט געדארפט געהן אין געריכט
 האט ער זיך צוגעפוצט אין זיינע בעסטע קליידער און האט
 אנגעטאהן א טייערען פוטער. ער האט אויך געלאזט איינ-
 שפאנען זיינע בעסטע פערד אין אז עלעגאנטער קארעטע,
 און האט זיך געלאזט צום געריכט. „וואס טוהסטו, דו נאך!“
 האט זיין פרוי אויף איהם זיך צושריען. „האסטו זיך צוגע-“

פוצט ווי א גראף און דו געהסט שווערען אז דו ביזט אז ארימאן — מען וועט דאך דיין שבועה ניט גלויבען. אויב דו ווילסט אז מען זאל דיר גלויבען זאלסטו אנטאן דיין אלטע קליידער און א פאר צוריסענע שיד, און איז געריכט זאלסטו געהן צופוס ווי אז ארימאן — אט דאן וועט מען גלויבען דיין שבועה."

נ מ ש ל

עס זיינען דא אזעלכע „אנזעצער" וואס אז עס קומט זיי אויס צו געבען צדקה זאגען זיי אז זיי קענען ניט געבען. אבער פאר זיך אליין האבען זיי מעהר ווי גענוג.

152

א גנב מאכט אן אנשטעל

א רייכער פריץ, וואס האט געהאט א סך גיטער, פעלדער און גערטנער, האט צוגעטיילט די ארבייט זיינע ארבייטער, די דארפסלייט, אז זיי זאלען טאן די גאנצע ארבייט, אקערען, זייען און פלאנצען, און ווען די תבואות פלעגען ווערען פערטיג, פלעגען זיי דאס אראפברענגען פון די פעלדער און בריינגען אין דעם פריצ'ס שיינערען. קיינער פלעגט ביי זיי ניט צעהלען, קיינער פלעגט ביי זיי ניט פאר דערען קיין חשבון. יעדער ארבייטער איז געווען בעגלויבט, אז וואס ער געהט אראפ פון די פעלדער ברענגט ער צום פריץ.

די ארבייט איז געווען פערטיילט צו יעדען לויט זיינע קרעפטען, אדער פעהיגקייטען. א יונגער מאן וואס איז גער ווען געזונד און שטארק האט בעקומען צוויי פעלדער צו בעארבייטען. און אמאל גאנצע דריי. אן עלטערער מענטש

האט בעקומען בלויז איין פעלד. אזוי האט עס זיך געפיהרט פאר א לאנגע צייט.

איינמאל איז צום פריץ געקומען איינער פון זיינע קנעכט, אן עלטערער מענש, וועמען מען האט געגעבען בלויז איין פעלד צו בעארבייטען און האט געזאגט: „אדוני פריץ! איד האב ניט גענוג ארבייט. דו האסט מיר געגעבען בלויז איין פעלד, אבער איד פיהל אן איד וואלט געקענט בעארבייטען צוויי פעלדער. טא, היום מיר געבען נאך א פעלד. מיט וואס בין איד ערגער פון אנדערע וואס האבען צוויי און דריי פעלדער צו בעארבייטען?“

ווען דער פריץ האט איהם אויסגעהערט, האט ער גע-ענטפערט:

„פון דעם וואס דו בעסטס אזוי שטארק מעהר ארבייט פערשטעה איד דו ביזט א גנב! איד וועל ביי דיר די איין פעלד אויך אוועקנעהמען. וועלכער מענש געהט עס בעטען מעהר ארבייט ווי מען לייגט אויף איהם ארויף? דערפון פערשטעה איד וואס דיין כונה איז. אז דו וועסט האבען מיט א פעלד מעהר וועסטו קענען מעהר גנב'ענען.“

נ מ ש ל

אזוי האט משה געזאגט צו קורח'ן און זיין באנדע: ניט גענוג וואס איהר זייט לויים און דער אייבערשטער האט אייך געשטעלט העכער פון אנדערע אידען און געגעבען אייך אן אמט אין משכן, ווילט איהר נאך מעהר פפליכטען אויף זיך, איהר ווילט אויך האבען כהונה! דערפון פערשטעהט מען אז אייער צוועק איז בלויז צו האבען אן אייגענעם נוצען פון דעם.



153

ער האט געוואלט אפעטיט

א גרויסער נגיד איז געווען בעוואוסט פאר א מכנים אורח. ווער עס פלעגט קומען צו איהם אין הויז א הונגער-ריגער פלעגט ער ארויס א זאטער.

איינמאל איז צו איהם געקומען אז אורח. האט איהם דער נגיד אוועקגעזעצט צום טיש מיט די אנדערע אורחים און איהם געבעטען עסען. האט דער אורח געזאגט: „דער-ווייל בין איך נישט הונגעריג, נאר אז איהר וועט מיר געבען א שנאפס וועל איך מסתמא קריגען אפעטיט.“ האט איהם דער נגיד געענטפערט:

„מיין שטייגער איז זאט צו מאכען די הונגעריגע, אבער נישט הונגעריג צו מאכען די זאטע. און צו וואס זאל איך דיר מאכען הונגעריג, אז דו ווילסט נישט עסען?“

נ מ ש ל

דער אייבערשטער האט ליעב צו געבען דעם מענשען וויפיעל עס איז איהם נויטיג, אבער עס זיינען דא מענשען וואס ווען זיי האבען א ביסעל ווילען זיי מעהר, און ווען זיי קריגען מעהר ווילען זיי א סך מעהר. אט דיוע זיינען אזוי ווי יענער וואס זוכט צו ווערען הונגעריג, כדי ער זאל קענען עסען.



154

דעם אלטענס פאלאסט

א רייכער מאן האט געהאט א גרויסען מויער, א זעלטען
שעהנע געביידע, א ריכטיגער פאלאסט. מענשען פלענען קור-
מען פון דער גאנצער מדינה אָנצוקוקען די שעהנע געביידע.
ווען דער רייכער מאן איז שוין געווען אויף דער עלטער האט
אויסגעבראָכען א גרויסער פייער און האט דעם פאלאסט חרוב
געמאכט. עס איז מעהר ניט פערבליבען ווי א פליגעל פון
דער געביידע, און דאָרט אין איין-איינציגען צימער, איז
גרויס ענגשאפט, האט דער אלטער געמוזט זיך אויפהאלטען
מיט זיין פאמיליע.

ביי דעם אלטען איז געווען א קליינער אינגעלע, א
מיזשיניק, און דער מיזשיניק האט זיך איינגעמאַל צואוויינט
פאר'ן פאטער און האט געזאָגט: „טייערער פאטער! פאר-
וואָס בעמיהסטו זיך ניט צוריק אויפצובויען דיין הויז און
מאכען אז דיין פאלאסט זאל זיין אזוי שעהן ווי אמאל?“
האט דער אלטער געענטפערט:

„מיינ קינד! די ארבייט איז זעהר א גרויסע און א
שווערע, און איך בין שוין אלט און שוואַך. איך קען אויף זיך
ניט אָננעהמען אזא ארבייט, ווייל איך ווייס ניט ווי לאַנג
איך האָב נאָך צו לעבען. פאר מיינע ביסעל יאָהרען איז די
וואוינונג וואָס איך האָב שוין גענוג . . .“

ווען דער אינגעל האט געהערט די רייד האט ער זיך
נאָך מעהר צואוויינט, און ער האט געזאָגט צום פאטער:
„דאָס וואָס דו האָסט געזאָגט איז אַן אויסרייד פאר דיר
אַליין, דיר אַליין צו בערוהיגען מיט אזא תירוץ, אז דו

ביזט שוין אז אלטער מאן און דו ווייסט ניט ווי לאנג דו וועסט נאך לעבען. אבער דו דארפסט רחמנות האבען אויף מיינע יונגע יאָהרען. איך הויב ערשט אָן צו לעבען אויף דער וועלט, און ווארום זאָל איך זיין אָהן אַ היים? ווארום זאָל איך ניט צוריק קריגען דעם שעחנעם פאַלאסט אין וועלכען איך בין געבוירען געוואָרען?"

נ מ ש ל

אמאָל זיינען מיר געווען זעהר רייך און מיר האָבען געהאַט אַ גרויסען פאַלאסט, אַ בית המקדש, וואָס איז געווען דער וואונדער פון דער גאַנצער וועלט. נאָכדעם האָט דער פאַלאסט אָנגעברענט, און מיר זיינען געוואָרען אַרים און דערווייטערט פון אונזער לאַנד און אונזער גרויסקייט. די עלטערע מענשען וואָס געפינען זיך אין אונזער דור קענען זיך טראַכטען: צו וואָס לוינט עס זיך אונז אַוועקצוגעבען אונזערע כחות און זיך בעמיהען צוריק צו בויען אונזער פאַלאסט און צוריק צו קריגען אונזער לאַנד? וויפיעל האָבען מיר נאָך צו לעבען? אָבער איהר, אידישע יוגענד, ווי קענט איהר געדולדיג פערטראַגען דעם גלות און צוזעהן די צרות וואָס אידען ליידען איבעראַל? אויף אייך ליגט דער חוב צו בעטען דעם אייבערשטען און זיך אַליין אויך צו בעמיהען אז מיר זאָלען צוריק קריגען אונזער לאַנד, און אונזער פאַלאסט זאָל ווידער אויפגעבויט ווערען."



155

ער דארף ניט קיין פאספארט

א שעהנער בעל־הבית, וועלכער איז בלינד געוואָרען, איז אַרויסגעפֿאָהרען איבער דער וועלט קלייבען נדבות, און ער האָט אַרויסגענומען אַ פֿאספֿארט, אַז ער זאָל מעגען אַרײַן בערגעהן דעם גרעניץ און פֿאָהרען אויך אין אויסלאַנד. דער בלינדער האָט מיט זיך געהאַט אַ משרת, וועלכער פֿלעגט איהם פֿיהרען. ווען ער איז געקומען צום גרעניץ האָט מען ביי איהם געפרעגט אַ פֿאספֿארט. האָט ער אַרויסגענומען און געצייגט. האָט איהם דער גרעניץ־וועכטער געפרעגט: „דאָס איז דיין פֿאספֿארט, אָבער וואו איז אַ פֿאספֿארט פֿאַר דיין משרת?“

„דער פֿאספֿארט איז אויך פֿאַר מיין משרת,“ האָט דער בלינדער געענטפֿערט. „אָט לעזט עס איבער וועט איהר זעהן אַז מיין משרת איז אויך אַריינגערעכענט אין דעם פֿאספֿארט. לעזט עס אַז איד זאָל עס אויך הערען.“

דער גרעניץ־וועכטער האָט עס גענומען לעזען אויפֿ'ן קול: „דער פֿאספֿארט איז אַרויסגעגעבען געוואָרען צו יענעם, דער זוהן פֿון יענעם, און זיין פֿאַמיליע־נאָמען איז אַזוי און אַזוי. ער איז אַלט אַזוי פֿיעל און אַזוי פֿיעל. ער קומט פֿון דער און דער שטאָרט. ער איז אַ בלינדער.“

„גענוג!“ האָט דער בלינדער איבערגעהאַקט. „עס איז אויך פֿערשפֿאַרט ווייטער צו לעזען. וויבאַלד עס שטעהט אַז איד בין אַ בלינדער, פֿערשטעהט זיך שוין ממילא אַז אויך האָב אַ פֿיהרער. דען ווי קען אַ בלינדער פֿאָהרען אַליין, אַהן אַ פֿיהרער?“

נ מ ש ל

די תורה האָט געזאָגט „את ד' אלוקיך תירא,“ פאַר גאָט, דיין האַר, זאָלסטו האָבען מורא. רבי עקיבא האָט גע'דרשנ'ט אז דער וואָרט „את“ מיינט די תלמידי חכמים, עס הייסט אז פאַר אַ תלמיד חכם דאַרף מען מורא האָבען, אזוי ווי פאַר דעם אייבערשטען. און עס איז גאָר ניט נויטיג געווען אז די תורה זאָל זאָגען דייטליך אז מען דאַרף מורא האָבען פאַר אַ תלמיד חכם, ווייל דער תלמיד חכם איז דאָך דער פיהרער וואָס פיהרט אונז, מענשען, אין אייבערשטענס וועגען און אַהן איהם קענען מיר ניט געהן.

156

א נגיד צווישען גבירים

איז אַ קליין שטעדטעל האָט אמאָל געלעבט אַ נגיד וואָס האָט פערמאָגט זיינע הונדערט רענדלעך. איז זיין שטעדטעל האָט ער זיך גערעכענט פאַר דעם רייכסטען מאַן און אלע האָבען איהם געשמייבעלט און אלע האָבען איהם אָנגעגעבען כבוד. האָט ער זיך איינמאָל בערעכענט אז ער וועט אַריבערציהען אין אַ גרויסער שטאָדט. דאָרט זיינען דאָך אַ סך מענשען, וועט ער האָבען מעהר כבוד. אָבער ווען ער איז געקומען אין דער גרויסער שטאָדט האָט ער אויסגע-פונען אז דאָרט וואוינען גרויסע גבירים, וואָס געגען זיי איז ער אַ קבצן, און אַרימאָן . . .

נ מ ש ל

דער וואָס קריכט ניט צו הויך וועט ניט פאלען נידעריג.

157

זיי האבען געזוכט פרנסה

צוויי מענשען זיינען געפאָהרען אין וועג זוכען פרנסה.
אין אַן אַכסניא האָבען זיי זיך צוזאַמענגעטראָפּען און האָבען
זיך צורעדט. איינער איז געווען אַ דאָקטאָר, וואָס איז גע-
פאָהרען זוכען אַ שטאָדט וואו ער זאָל קענען האָבען פראַק-
טיקע, און דער אנדערער איז געווען אַ קוכער, וואָס האָט
געזוכט אַן אָרט וואו צו עפענען אַ רעסטאָראַן. זאָגט דער
דאָקטאָר צום קוכער: „אַז מיר האָבען זיך שוין צוזאַמען-
געטראָפּען אין איין וועג, לאָמיר זיך בעזעצען אין איין
שטאָדט.“

„ניין, דאָס טויג ניט,“ האָט דער קוכער געזאָגט, „ווייל
איהר דארפט האָבען אַ שטאָדט וואו עס געפינען זיך אַ סך
קראַנקע און שוואַכע מענשען, אָבער איד דארף האָבען גע-
זונטע און שטאַרקע מענשען, וואָס האָבען אַ גרויסען אָפּע-
טיט און קענען אַ סך עסען.“

„עס מאַכט ניט,“ האָט דער דאָקטאָר געזאָגט, „אַז איהר
וועט קאָכען וועל איד שוין זיין בעזאָרגט מיט חולאים . . .“

נ מ ש ל

אַזוי לאַנג ווי דער מענש האַלט זיך אָן ביי זיינע תאוות
וועט איהם קיין תשובה ניט העלפען. דער יצר הרע וועט
איהם ווידער בעהערשען.



158

אויף פרעמדע איז ער נישט קארן

א פאטער איז איינמאל געפאָהרען אין וועג וועג וועגען מסחר און ער האָט מיטגענומען זיין אינגעל. ווען זיי זיינען אָנגעקומען אויף אַן אַכסניא, איז דער פאָטער אַריינגעפאָהרען אין הויף אויסשפאָנען די פערד און זיי געבען עסען, און צו זיין זוהן האָט ער געזאָגט: "דו געה אַריין אין אַכסניא און פרעג וואָס זיי האָבען צו עסען." דער אינגעל איז אַריינגעקומען און געפרעגט, האָט מען איהם אויסגערעכענט אַ לאַנגען צעמטל פון גוטע מאכלים, ווי געבראָטענע קאָמשיקע, לעבערלעך, גענזענע גריבענעס, פלאָדען, קאמפאָט און נאָך אַזעלכעס. דער אינגעל האָט געהייסען די אַלע מאכלים גרייטען צום טיש.

ווען דער פאָטער איז אַריין אין הויז און האָט דער-זעהן די גרויסע סעודה וואָס איז אָנגעגרייט אויפ'ן טיש, האָט ער זיך געוואונדערט, אָבער ער האָט געשוויגען און האָט קיין וואָרט נישט געזאָגט. האָבען זיי אָנגעגעסען, אָב-געבענשט, בעצאָהלט דעם בעל-הבית וויפיעל עס האָט איהם געקומט, און גלייך נאָך דעם מאַהלצייט האָט דער פאָטער איינגעשפאָנט די פערד און איז אַוועקגעפאָהרען ווייטער, כאָטש עס איז שוין געווען שטארק פינסטער, אַזוי ווי ער וואָלט פון דאָרט געלאָפּען.

דער אינגעל איז געזעסען אין וואָגען און געקערעכצעט. "וואָס איז דיר?" האָט דער פאָטער געפרעגט. און דער אינגעל האָט געענטפערט: "נאָך אַזא מאַהלצייט ווילט זיך שלאָפּען, און שלאָפּען אין וואָגען קען איד נישט, ווייל איד בין צו דעם נישט געוואוינט."

„מיין זוהן, האָט דער פאָטער געזאָגט, „דו האָסט נע-
מאכט אַ פּעהלער וואָס דו האָסט בעשטעלט אַזאַ גרויסע
סעודה, ווייל פון דעם שלעפּערט זיך מיר אויך. אַז מען
פאָהרט אין וועג דאָרף מען עסען גאָנץ לייכטע אַכילות.
און פּערגעס ניט, מיין קינד, אַז דער וועג איז נאָך אַ ווייטער.
מיר האָבען נאָך פיעל צו פאָהרען.“

אַזוי ווי זיי זיינען געפאָהרען ווייטער, זיינען זיי אַנ-
געקומען אין אַ דאָרף, און דאָרט איז געווען אַ ברית אין דער
הויז פון אַ אידישען אַרענדאָר. גראַדע האָבען אויסגעפּעהלט
צוויי מענשען צום מנין. האָט מען געבעטען דעם סוחר מיט
זיין אינגעל, אַז זיי זאָלען פּערבלייבען אויפ'ן ברית. דער
סוחר האָט זיך ניט געלאָזט בעטען און האָט זיך אַבגעשטעלט.
צו דער סעודה האָט מען דערלאָנגט טייערע מאַכלים, טאָקע
פון אַל דאָס גוטס, עס האָט ניט געפּעהלט פון פּויגעל-מילך.
דער סוחר האָט געגעסען מיט גרויס אַפּעטיט און געהייסען
זיין אינגעל אויך עסען, ניט געזשאַלעוועט. האָט דער אינגעל
געפּרעגט אַ קשיא :

„טאָטע! דו האָסט דאָך מיר ערשט היינט געזאָגט אַז
איז וועג דאָרף מען אַ סך ניט עסען און נאָר לייכטע מאַכלים,
טאָ פאָרוואָס עסטו יעצט אַזוי פיעל און דו הייסט מיר אויך
עסען אַ כּך?“

„פּערשטעהסטו מיך אַזוי, מיין זוהן,“ האָט דער פאָטער
ערקלערט, „מיר קענען פון דאָנען סאַיווי גלייך ניט אַוועק-
פאָהרען. מיר מוזען דאָך דאָ אַ ביסעל פּערבלייבען. און אַז
עס מאַכט זיך אונז דערצו אַזאַ גוטע סעודה'לע, וואָס קאָסט
אונז קיין געלד ניט, טאָ וואָס קענען מיר אָנווערען? מיט
דיר איז אַבער געווען גאָנץ אַנדערש. דיין סעודה האָט מיר
געקאָסט אַ שעהנע מטבע . . .“

נ מ ש ל

דער אייבערשטער האָט דעם אידען אָנגעזאָגט „ובחרת

בחיים, "האס מיינט זאלסט זיך נעהמען פון דער וועלט זיין פיעל עס איז דיר גענוג אויף צו לעבען. אבער טאמער ווילסטו נעהמען פון דער וועלט אלערליי פערנגיגענס און תאוות, וואס זיינען גאר ניט נויטיג פאר דיר, זאלסטו וויסען אז דו ביזט אויף א רייזע און דער איבערפאקען זיך וועט דיר שאדען טאָהן, און אויסער דעם וועסטו דארפען נוט בע-צאהלען פאר די פערנגיגענס. . .

159

דער גרויסער טאָפּ

אן אלטער סוחר האט איינמאל געדארפט פאָהרען צו-זאמען מיט זיינע צעהן זיהן אויפ'ן ים. אין דער היים האט דער סוחר געהאט ביי זיך א סך קוכערס און משרתים, אבער אויף דער רייזע האט ער זיי ניט געוואלט מיטנעהמען, ווייל עס וואלט איהם צו טייער געקאסט. דער אלטער אליין האט קאכען ניט געקענט, נאר ער האט זיך פערלאזען אז דער עלטסטער פון זיינע זיהן וועט קאכען אויפ'ן שיף, כדי זיי זאלען ניט דארפען עסען טרפות, און ער וועט קאכען פאר איהם און פאר די אנדערע קינדער, וועלכע זיינען געווען נאך צו קליין.

דער פאטער האט בעמערקט אז דער עלטסטער זוהן האט ניט שטארק ליעב זיינע אינגערע ברידער, האט ער מורא געהאט, טאמער וועט דער זוהן וועלען זיי טאָהן צו להכעיס און ניט קאכען פאר זיי.

וואס האט דער אלטער געמאָהן? איידער זיי האָבען זיך געזעצט אויפ'ן שיף האט ער אָנגעזאָגט זיין משרת, וואס האט איינגעפאקט די זאכען פאר דער רייזע, אז ער זאל זיי מיטגעבען בלויז גרויסע טעפ, און אז וואו ער זעהט

א קליינעם טעפל זאל ער דאס בעסער צוברעכען. זיין מיין איז געווען אזא: ווען דער זוהן וועט האבען קליינע טעפלעך וועט ער קאכען נאָר פאר זיך אליין. אָבער אז ער וועט קיין קליינע טעפלעך נישט האָבען וועט ער מוזען קאכען אין גרויסע טעפ, און אין א גרויסען טאָפ קען מען קיין ביסעל נישט קאכען. וועט ער ממילא מוזען אַריינטאָהן אין טאָפ אזוי פיעל אז עס וועט שוין קלעקען פאר אלעמען.

נ מ ש ל

די גאנצע וועלט ווערט געשפייזט דורך דעם זכות פון די צדיקים. אָבער צו די צדיקים אליין האָט דער אייבער-שטער קיין עשירות נישט געגעבען. זיי ווערען געשטיצט פון אנדערע. און אזוי האָט דער אייבערשטער געזאָגט צו אהרן הכהן: "בארצם לא תנחל וחלק לא יהיה לך," קיין חלק לאַנד וועסטו נישט קריגען צווישען אידען. עס הייסט קיין קליינעם טעפלעך פאר זיך וועסטו נישט האָבען. "כי אני חלקך ונחלתך בתוך בני ישראל," איך בין דיין חלק און דיין נחלה ביי אידען. עס הייסט: א גרויסען טאָפ וועסטו האָבען. דורך דיין זכות וועלען אידען האָבען פרנסה און עס וועט זיך גענוג פאר דיר און פאר זיי.

160

אן אוצר אין חלום

א סוחר איז געקומען אין לייפציג איינצוקויפן סחורה. איין נאכט, בעת ער איז געשלאָפען אין דער אכסניא, האָט זיך איהם גע'חלום'ט אז ער האָט געפונען אן אוצר אונטער דער פארלאַנגע פון דעם צימער, אין וועלכען ער איז געשלאָפען. ער האָט גענומען גראַבען און האָט געזעהן אז דאָרט געפינט

זיך אן אונגעהייער גרויסער אוצר פון גאלד מיט זילבער, דימענטען און בריליאנטען, אזוי פיעל, דאס מען וואלט דארף פון א סך זעק זיי אוועקצונעהמען. ער האט בעשלאסען דעם גאנצען אוצר צו נעהמען צו זיך אהיים. אבער נאכדעם האט ער זיך בערעכענט, אז אויב דער בעל-הבית וועט זעהן ווי ער האט איהם אויפגעריסען די פאדלאגע און צוגראבען די ערד אונטען, וועט ער איהם צוערשט אויסהאקען די צייהן און נאכדעם וועט דער בעל-אכסניא אליין זיך דערוויסען פון דעם אוצר, און ער, דער סוחר, וועט פון דעם גארנישט האבען. האט דער סוחר געזאגט צו זיך: „איד וועל בעסער יעצט דעם אוצר ניט טשעפען. איד וועל פאהרען צוריק אהיים, בריינגען אהער מיין ווייב און קינדער, אבקויפען די אכסניא, און נאכדעם וועל איד אויסגראבען דעם אוצר.“

האט ער צוריק פערריכט די ברעטער פון דער פאדלאגע און האט פערדעקט יעדען צייכען פון דעם אוצר. אזוי האט זיך איהם גע'חלום'ט.

אין דער פריה, ווען דער סוחר האט זיך אויפגעכאפט פון שלאף, האט ער אינגאנצען פרגעסען זיין חלום. ער האט אבגעראווענט, אבגענעסען און איז אוועק וועגען זיינע גערשעפטען. עטליכע טעג שפעטער, נאכדעם ווי ער האט אלעס איינגעקויפט וואס ער האט געדארפט, איז ער אוועקגעפאהרען צוריק אהיים.

ווען ער איז שוין געווען נאעהנט צו זיין היים, האט ער זיך דערמאנט אז דעם אוצר מיט די גאלד און זילבער, די מענטען און בריליאנטען, אבער איין זאך האט ער פרגעסען: אז דינע זאכען האט ער אלץ געזעהן בלויז אין חלום. און דארום האט ער אנגעהויבען צו גלויבען אז ער האט דעם אוצר געזעהן אויפ'ן וואהר. האט ער זיך זעהר געפרעהט, און ווען ער איז אנגעקומען אהיים, האט ער אנגעזאגט די שמחה צו זיין פרוי און קינדער. נאכדעם האט ער געמאכט א מאהל-צייט פאר זיין גאנצע משפחה און האט זיי אלעמען דערצעהלט

ווי ער האט געפונען א גרויסען אוצר וואס איז ווערטה שווערע
טויזענדער, מיליאנען.

דער סוחר האט זיך לאנג ניט געזאמט אין זיין שטעד-
טעל. ער האט פערקויפט זיין קראם, זיין הויז, זיין מעבעל
און אלע זיינע כלי בית, פשוט פאר קליינגעלד, און איז
אוועק מיט זיין פאמיליע קיין לייפציג. ער איז אריינגע-
פאהרען אין דער זעלבער אכסניא וואו ער האט געזעהן דעם
אוצר אין חלום. ער האט געמאכט א רייד מיט דעם בעל-
הבית, אויב ער וואלט איהם וועלען פערקויפען זיין הויז.
דער בעל-הבית, וועלכער האט געמאכט שלעכטע געשעפטען,
איז געווען וויליג צו פערקויפען, אבער ער האט געבעטען
א גוטען מקח. דער סוחר האט עס געמאכט איינס און צוויי,
געגעבען וויפיל יענער האט פערלאנגט, זיך אבגעשריבען
און בעצאהלט.

אויף דער נאכט האט דער סוחר זיך גענומען צו גראבען
דעם אוצר. . . ער האט אויפגעריסען די פארלאגע, גענומען
גראבען — עס זעהט זיך ניט אז קיין אוצר. . . גראבט ער
טיעפער, און די ווייב מיט די קינדער שטעהען אלע מיט
גראבאייזענס און העלפען איהם גראבען. . . מען האט אונ-
טערגעגראבען די גאנצע הויז, מען האט פערנגראבען אזוי
הויף, דעם פונדאמענט האט מען אויך צוגראבען, געמאכט
א תל פון דער הויז, און פון אוצר איז קיין סימן ניט געווען
צו זעהן. צום סוף האט דער סוחר זיך דערמאנט אז ער
האט דעם אוצר געזעהן אין חלום. . . און ער מיט זיין גאנצע
הויז-געזינד האבען אויסגעבראכען אין א ביטערען געווייז,
וואס זיי האבען זיך אזוי חרוב געמאכט צוליעב א פוסטען
חלום. . .

נ מ ש ל

ווען א מענש האט הונדערט רענדלעך וויל ער צוויי
הונדערט. אז ער האט צוויי, וויל ער פיער, און ער מראכט

זיך איז הארצען, אז ווען ער וועט שוין האבען צעהן טויזענד, וועט ער שוין מעהר נים פערלאנגען און וועט זיך לעבען רוהיג. און אום צו קריגען די צעהן טויזענד שמעלט ער איין זיין געזונד און לעבען, ארבייט אונערמיעדליך, טאג און נאכט, עסט נים און טרינקט נים, און עס געהט איהם נים איין דער שלאף פון קאפדריעהניש. אט אזוי שווארצט ער אב א סך יאהרען, און אז ער ווערט שוין רייד, לאזט ער זיך בויען א שעהנע הויז, מעבלירט עס אויס מיט די טיערסטע אג טימען, און פלוצלונג — נים ער א שטארב . . . און עס לאזט זיך אויס א פוסטער חלום פון זיין גאנצער מיה.

161

פריינדשאפט איז נים קיין האנדעלשאפט

א קרעמער האט מקנא געווען וואס א געוויסער בעל-הבית נים צו לייען אין פערשיעדענע קראמען און צו איהם קומט ער קיינמאל נים אריין. האט דער קרעמער אלץ גער טראכט פון דעם, ווי אזוי ער קען קריגען א ביסעל לייזונג פון דעם בעל-הבית. איינמאל, אז ער האט געזעהן דעם בעל-הבית פארבייגען, האט דער קרעמער איהם אבגעשמעלט און געזאגט: „איד מיט דיין פאטער, עליו השלום, זיינען געווען די בעסטע פריינד. מיר פלעגען לערנען צוזאמען און פער-בריינגען צוזאמען, און דו ביזט מיט מיר אזוי ווי א פרעמדער, מיר קענען זיך נארניט. אפשר וואלסטו אריינקומען יעצט צו מיר אין קראם און מיט מיר א וויילע זיצען, שמועסען און פערבריינגען? אפשר וועלען מיר ווידער בענייען די אלטע פריינדשאפט?“

דער בעל-הבית האט איהם געטאן די טובה און איז צו איהם אריין. נאכדעם פלעגט דער בעל-הבית קומען גאנץ

אפט צום קרעמער א ביסעל פערבריינגען די צייט און פלוין דערען צוזאמען פאר גאנצע שטונדען. אבער האנדלען פלעגט דער בעל-הבית מיט אנדערע קרעמער, און ביי דעם פלעגט ער ניט קויפען אפילו פאר א גראשען.

דער קרעמער האט אלץ געווארט און געהאפט, טאמער וועט דער בעל-הבית איהם דאך געבען צו לייווען, און אז ער האט איינגעזעהן אז ער האט ניט וואס צו האפען, האט ער זיך שוין ניט געקענט איינהאלטען און האט מיט כעס געזאגט צו איהם :

„מיין גאנצער מיין איז געווען אז דו זאלסט קומען צו מיר און מיר געבען צו לייווען, און יעצט, אז איד האב זיך ארומגעזעהן אז דו ביזט א שומה און פערשטעהט נאך אלץ ניט מיין כוונה, בעט איד זיך אז דו זאלסט אויפהערען צו קומען און מיר מעהר ניט נודיען מיט דיינע נארישע מעשיות. ווילסטו דולען א קאפ, געה צו יענע קרעמער, ביי וועמען דו קויפטסט.“

נ מ ש ל

פאלשע גאסטפריינדשאפט און חניפה בריינגען גאר-נישט אריין.

162

די צוויי גנבים

צוויי גנבים האט מען איינמאל געכאפט צוזאמען, גנב'ענדיג. האט מען זיי ארעסטירט און געבראכט אין גע-ריכט. דער ריכטער האט יעדען פון די צוויי גנבים גענומען אויספרעגען ווער זיי זיינען און פון וואנען זיי קומען. איינער האט געזאגט זיין נאמען איז אזוי און אזוי, און קומען קומט

ער פון יעדער און יענער שטאדט. מענשען וואס זיינען דער-
 ביי געשטאנען איז געריכט האבען אויסגערופען צום ריכטער:
 „מיר קענען איהם! ער איז שוין איינמאל געזעסען אין
 תפיסה. זיין טאטע איז געווען א גנב, און זיין זיידע איז
 אויך געווען א גנב. זיין גאנצע משפחה בעשטעהט פון גנבים.“
 אז דער ריכטער האט גענומען אויספרעגען דעם צווייטען
 גנב, האט יענער געענטפערט: „מיין טאטע איז געווען א
 רב איז דער און דער שטאדט, און מיין זיידע איז געווען
 א רב איז יענער און יענער שטאדט, און ער האט געשריבען
 גרויסע ספרים. איד שטאם פון לויטער רבנים און גאונים.“
 נאכדעם ווי דער ריכטער האט די ביידע גנבים אויס-
 געהערט, האט ער דעם גנב בן גנב געגעבען א לייכטע שטראף.
 אבער דעם בן הרב האט ער געגעבען זעהר א הארבע שטראף.
 האט דער בן הרב אנגעהויבען צו קלאגען:
 „ס'מיינט! וואו איז דער יושר? יענער איז א גנב
 שבגנבים, זיין טאטע און זיין זיידע זיינען אויך געווען גנבים,
 קומט ער אב מיט א לייכטער שטראף, און איד, א בן הרב,
 וואס קומט ארויס פון אזא שעהנער משפחה, ווער בעשטראפט
 אזוי שווער!“

„וואס וואונדערסטו זיך?“ האט איהם דער ריכטער
 געענטפערט. „יענער איז געבוירען געווארען ביי גנבים און
 האט זיך ערצויגען צווישען גנבים, קען מען איהם ניט אזוי
 שטארק בעשולדיגען וואס ער איז אויך אויסגעוואקסען א
 גנב, דען פון וועמען האט ער געקענט לערנען בעסערע זאכען?
 אבער דו, וואס דו ביזט א בן הרב און האסט זיך ערצויגען
 ביי פייער, ארענטליכע עלטערען, און דאך ביזטו געווארען
 א גנב, קומט דיר טאקע די גרעסטע שטראף!“

ג מ ש ל

אונז, אידען, בעשטראפט דער אייבערשטער זעהר שווער
 פאר אונזערע זינד, דערפאר ווייל מיר האבען געדארפט גע-

דענקען אונזער יחוס און אונזער ערציהונג וואס מיר האבען געהאט, אבער זיי, די אומות העולם, קומען אב מיט לייכטע שטראפען, ווייל זיי שטאמען ניט פון אזעלכע פיינע עלטערען. האבען ניט געהאט אזא גוטע ערציהונג, און דארום איז זייער שולד ניט אזוי גרויס.

163

א וועהטאג איז א גוטער סימן

איינעם האט אבגענומען א האנד. אלע זאלבען און מיטלען, וואס די דאקטוירים האבען איהם פערשריבען, האבען אלץ ניט געהאלפן. די האנד איז געבליבען ווי א שטיק האלץ און דער מענש האט גארניט געפיהלט אויף דער האנד. אמאל האט זיך געטראפן דאס איינער האט איהם אין האנד א שטארקען קלאפ געמאכט, און דער מענש האט דערפיהלט א גרויסען וועהטאג. האט ער זיך זעהר דערפרעהט און אויס- גערופען: „אי, גוט! עס טוהט שוין וועה, דאנקען דעם אייבערשטען!“ האט מען איהם געפרעגט: „וואס איז די שמחה?“ האט ער געענטפערט: „וואס פערשמעהט איהר ניט? אז מ׳זיין האנד קען שוין פיהלען א וועהטאג, איז א סימן אז זי איז שוין געהיילט.“

נ מ ש ל

ווען א איד, וואס האט זיך פאר א צייט אבגעשוידט פון זיין פאלק און איז געווארען אז „עץ יבש“, אז אבגעטריי- קענטער צווייג, הויבט אז צו פיהלען דעם צער פון אנדערע אידען וואס ווערען פערפאלגט, דאז איז דאס א סימן אז עס לעבט נאך אין איהם די אידישע הארץ.